

## II. അടിയന്തരപ്രമേയം

### അട്ടപ്പാടിയിലെ ശിശുമരണങ്ങൾ

മി. സ്പീക്കർ: അട്ടപ്പാടി മുരഗള ഊരിൽ നാല് മാസം പ്രായമായ കുഞ്ഞ് മരണമടഞ്ഞതുൾപ്പെടെ അട്ടപ്പാടിയിലെ ആദിവാസി മേഖലയിൽ ശിശുമരണങ്ങൾ തുടർക്കഥയാകുന്നതായി പറയപ്പെടുന്ന സാഹചര്യം സഭാ നടപടികൾ നിർത്തിവെച്ച് ചർച്ചചെയ്യണമെന്നാവശ്യപ്പെട്ട് സർവ്വശ്രീ എൻ. ഷംസുദ്ദീൻ, ടി. ജെ. വിനോദ്, അനൂപ് ജേക്കബ്, മാണി സി. കാപ്പൻ എന്നീ ബഹുമാനപ്പെട്ട അംഗങ്ങൾ റൂൾ 50 പ്രകാരം നോട്ടീസ് നൽകിയിട്ടുണ്ട്.

പട്ടികജാതി, പട്ടികവർഗ്ഗ, പിന്നാക്ക വിഭാഗ ക്ഷേമവും ദേവസ്വവും പാർലമെന്ററികാര്യവും വകുപ്പുമന്ത്രി (ശ്രീ. കെ. രാധാകൃഷ്ണൻ): സർ, അട്ടപ്പാടിയിലെ ശിശുമരണത്തെ സംബന്ധിച്ചാണ് ഇവിടെ ബഹുമാനപ്പെട്ട മണ്ണാർക്കാട് അംഗം അടിയന്തരപ്രമേയം ഉന്നയിച്ചിരിക്കുന്നത്. അട്ടപ്പാടിയിലെ ശിശുമരണം വളരെയധികം ദുഃഖമുണ്ടാക്കുന്ന സംഭവമാണ്. ഇക്കഴിഞ്ഞ ജൂലൈ 11-നാണ് അട്ടപ്പാടിയിലെ മുരഗള ഊരിലെ അയ്യപ്പൻ-സരസ്വതി ദമ്പതികളുടെ നാല് മാസം പ്രായമായ പെൺകുഞ്ഞ്

മരണമടഞ്ഞത്. ഇത് ഈ ദമ്പതികളുടെ ആരാമത്തെ കുഞ്ഞായിരുന്നു. രാത്രിയോടെ മൂലപ്പാൽ നൽകി ഉറക്കിക്കിടത്തിയ കുട്ടിയെ രാവിലെ മരണപ്പെട്ട നിലയിൽ കാണപ്പെടുകയായിരുന്നു. കുട്ടി മരണപ്പെട്ട വിവരം അറിഞ്ഞയുടൻതന്നെ പുതുർ, അഗളി ട്രൈബൽ എക്സ്പെർട്ട് ഓഫീസർമാർ പ്രസ്തുത ഊരിലെത്തുകയും അഗളി സാമൂഹികാരോഗ്യ കേന്ദ്രത്തിന്റെ മോർച്ചറിയിൽ കുട്ടിയുടെ മൃതദേഹം എത്തിക്കുകയും ചെയ്തു. പിന്നീട് പാലക്കാട് ജില്ലാ ആശുപത്രിയിൽവെച്ചാണ് കുട്ടിയുടെ ബോഡി പോസ്റ്റ്മോർട്ടം നടത്തിയത്. മിൽക്ക് ആസ്പിറേഷനോ അല്ലെങ്കിൽ കുട്ടിയുടെ കാലിൽ കണ്ട ഒരു മുറിപ്പാടോ ആണോ മരണകാരണം എന്നുള്ളത് പോസ്റ്റ്മോർട്ടം റിപ്പോർട്ട് ലഭിച്ചാൽ മാത്രമേ വ്യക്തമാകുകയുള്ളൂ. പോസ്റ്റ്മോർട്ടത്തിനുശേഷം മൃതദേഹം അട്ടപ്പാടിയിലെ ഗതാഗതയോഗ്യമായ കോൺക്രീറ്റ് റോഡ് അവസാനിക്കുന്ന പാലപ്പട വരെ ആംബുലൻസിൽ എത്തിക്കുകയും തുടർന്ന് വനത്തിലൂടെ രണ്ട് കിലോമീറ്ററിനതാഴെ ദൂരം കാൽനടയായി സഞ്ചരിച്ചാണ് ഊരിൽ എത്തിച്ചത്. മഴയില്ലാത്ത കാലാവസ്ഥയിൽ മൂക്കാലി-ആനവായ് റോഡിൽനിന്നും രണ്ട് കിലോമീറ്ററോളം ദൂരം ഉള്ളിലേയ്ക്കെത്തുവാൻ കഴിയുമായിരുന്നു. എന്നാൽ

കനത്ത മഴയായിരുന്നു. മുരഗള ഉറിലേയ്ക്കുള്ള റോഡിൽ ചെളി നിറഞ്ഞതിനാൽ അവിടേയ്ക്ക് വാഹനസൗകര്യമില്ലെന്നുള്ളത് ഒരു യാഥാർത്ഥ്യമാണ്. ഈ അടുത്ത കാലത്താണ് അവിടെ രണ്ട് തൂക്കുപാലങ്ങൾ നിർമ്മിച്ചത്. അതുകൊണ്ടുതന്നെ തൂക്കുപാലംവരെ വാഹനങ്ങൾ പോകാൻ സാധിച്ചില്ല. ഈ ദൃശ്യങ്ങളാണ് പത്രമാധ്യമങ്ങളിൽ വാർത്തയായി കണ്ടത്. എല്ലാവിധ സഹായങ്ങളും ഉറപ്പാക്കുന്നതിനായി രണ്ട് ട്രൈബൽ എക്സിക്യൂട്ടീവ് ഓഫീസർമാരും ട്രൈബൽ പ്രൊമോട്ടർമാരും പൂർണ്ണമായും കുടുംബത്തോടൊപ്പം ഉണ്ടായിരുന്നു, സംസ്കാരത്തിനുള്ള അടിയന്തര സഹായവും നൽകുകയുണ്ടായി. അതോടൊപ്പം ഈ സർക്കാർ അധികാരത്തിൽ വന്നതിനുശേഷം മുൻപെങ്ങും കാണാത്ത വിധത്തിലുള്ള ശക്തമായ ഇടപെടലാണ് അവിടെ നടത്തിയത്. പട്ടികവർഗ്ഗ വികസന വകുപ്പിന്റെ നേതൃത്വത്തിൽ എല്ലാ വകുപ്പുകളെയും യോജിപ്പിച്ചുകൊണ്ട് അക്കാര്യം അവിടെ നിർവ്വഹിക്കുന്നതിനുവേണ്ടിയുള്ള ഇടപെടൽ നടത്തുകയുണ്ടായി. 2021-ലെ ശിശുമരണം ശ്രദ്ധയിൽപ്പെട്ടപ്പോൾ 27-11-2021-ന് ഞാൻ നേരിട്ട് അട്ടപ്പാടിയിൽ എത്തുകയും ബഹുമാനപ്പെട്ട പാലക്കാട് എം.പി.-യെയും അതുപോലെ അടിയന്തരപ്രമേയം അവതരിപ്പിച്ച

ബഹുമാനപ്പെട്ട മണ്ണാർക്കാട് അംഗത്തിന്റെയും സാന്നിധ്യത്തിൽ ജില്ലാ കളക്ടർ, വിവിധ ഡിപ്പാർട്ടുമെന്റുകളിലെ ഉദ്യോഗസ്ഥന്മാർ, വിവിധ രാഷ്ട്രീയ പാർട്ടി പ്രതിനിധികൾ, സന്നദ്ധ സംഘടനകൾ എന്നിവരെ യോജിപ്പിച്ചുകൊണ്ട് അവിടെ യോഗം ചേരുകയും അതിന്റെ അടിസ്ഥാനത്തിൽ ഒരു ആക്ഷൻ പ്ലാൻ തയ്യാറാക്കുകയും ചെയ്തിരുന്നു. അതിനുശേഷം അവിടെ പ്രവർത്തനങ്ങൾ നടത്താൻ ബഹുമാനപ്പെട്ട എം.പി.-യും മണ്ണാർക്കാട് എം.എൽ.എ.-യും ഉൾപ്പെടെയുള്ള ഒരു സമിതിയെ ചുമതലപ്പെടുത്തുകയും ചെയ്തു. 01-12-2021-ൽ പട്ടികജാതി പട്ടികവർഗ്ഗ ക്ഷേമം, ആരോഗ്യം, ധനകാര്യം, തദ്ദേശസ്വയംഭരണം, ഭക്ഷ്യ-സിവിൽ സപ്ലൈസ് വകുപ്പ് മന്ത്രിമാർ ഉൾപ്പെടെ ഉന്നത ഉദ്യോഗസ്ഥന്മാരുടെ പ്രത്യേക യോഗം ചേരുകയുണ്ടായി. അതിന്റെ അടിസ്ഥാനത്തിൽ അട്ടപ്പാടിയിൽ ഓരോ ഡിപ്പാർട്ടുമെന്റും ചെയ്യേണ്ട കാര്യങ്ങൾ എന്താണെന്നുള്ളത് സംബന്ധിച്ച് കൃത്യമായ ധാരണയുണ്ടാക്കുകയും അതനുസരിച്ച് പ്രവർത്തനങ്ങൾ നടന്നുവരികയും ചെയ്യുകയാണ്. 2021 ഡിസംബർ 20-ന് ഞാൻ വീണ്ടും അംഗളിയിൽ നേരിട്ടെത്തി അവലോകനം നടത്തുകയുണ്ടായി, ബഹുമാനപ്പെട്ട അംഗത്തിന് അക്കാര്യം അറിയാവുന്നതാണ്.

ഇതിന്റെയെല്ലാം ഫലമായി ഹൈ റിസ്ക് കാറ്റഗറിയിലുൾപ്പെട്ടതും സിക്കിൾസെൽ അനീമിയ രോഗികളായതുമായ ഗർഭിണികളെ നിരീക്ഷിക്കുന്നതിനായി പ്രത്യേക സംവിധാനമുണ്ടാക്കി. കോട്ടത്തറ ആശുപത്രിയിൽ നിലവിലെ സംവിധാനത്തിന് പുറമെ പാലക്കാട് മെഡിക്കൽ കോളേജിലുള്ള ഡോക്ടർമാരെയും പാരാമെഡിക്കൽ ജീവനക്കാരെയും അധികമായി നിയോഗിക്കുകയും ആംബുലൻസ് സംവിധാനം അധികമായി ഏർപ്പെടുത്തുകയുമുണ്ടായി. അതുപോലെ ജനനി-ജന്മരക്ഷ പദ്ധതിയനുസരിച്ച് ഗർഭിണികളായ സഹോദരിമാർക്ക് കൊടുക്കാനുള്ള ഫണ്ടിൽ ചില വീഴ്ചകളുണ്ടായിരുന്നത് ഈ ഗവൺമെന്റ് നല്ലതുപോലെ ഇടപെട്ട് ഏകദേശം 1,75,62,000/- രൂപ കുടിശ്ശികയുണ്ടായിരുന്നതും നിലവിൽ കൊടുക്കാനുണ്ടായിരുന്നതുമായ എല്ലാ തുകയും കൊടുത്തുതീർത്ത സ്ഥിതിയുണ്ടായി. എല്ലാ ഗർഭിണികൾക്കും പ്രത്യേക പോഷകാഹാര കിറ്റ് വിതരണം ചെയ്യുകയുണ്ടായി. എല്ലാ ഊരുകളിലും ഭക്ഷ്യസുരക്ഷ ഉറപ്പാക്കുന്നതിനായി കമ്മ്യൂണിറ്റി കിച്ചൺ പദ്ധതി വ്യാപകമാക്കുന്ന നടപടി സ്വീകരിച്ചു. അതിൽ സിവിൽ സപ്ലൈസ് വകുപ്പ് വളരെ പ്രധാനപ്പെട്ട പങ്ക് വഹിക്കുകയും ചെയ്തു. അട്ടപ്പാടിയിലുള്ള

ആദിവാസി മേഖലയിലെ ആരോഗ്യ പോഷക ക്ഷേമ പ്രവർത്തനങ്ങൾ ഏകോപിപ്പിക്കുന്നതിനായി യൂണിസെഫിന്റെ സാമ്പത്തിക സഹായത്തോടുകൂടി കൺസൾട്ടന്റിനെ നിയമിച്ച് നടപടികൾ ആരംഭിച്ചിട്ടുണ്ട്. അട്ടപ്പാടിയിലുൾപ്പെടെയുള്ള എല്ലാ പട്ടികവർഗ്ഗ വിദ്യാർത്ഥികൾക്കും ഹെൽത്ത് കാർഡ് വിതരണം ചെയ്യുന്നതിനുള്ള നടപടി സ്വീകരിച്ചിട്ടുണ്ട്. ഇത്തരത്തിൽ മികച്ച ഇടപെടലുകൾ സർക്കാർ നടത്തിവരികയാണ്. ഈ ദൗർഭാഗ്യകരമായ സംഭവം തീർച്ചയായും ഉണ്ടാകാൻ പാടില്ലാത്തതാണ്. എന്നാൽ ഇതിനെ മറ്റൊരു ദിശയിലേയ്ക്ക് വഴിതിരിച്ചുവിട്ട് വിവാദമാക്കാനാണ് ചില കേന്ദ്രങ്ങൾ ശ്രമിക്കുന്നത്. റോഡ് വെട്ടാനുള്ള ബുദ്ധിമുട്ട് എന്താണെന്ന് എല്ലാവർക്കും അറിയാവുന്ന കാര്യമാണ്. നാഷണൽ ബയോസ്റ്റിയർ റിസർവ് വനത്തിലൂടെ വേണം അവിടെ റോഡ് വെട്ടേണ്ടത്. 2010-11 കാലയളവിൽ പ്രസ്തുത പ്രവൃത്തിക്കുവേണ്ടി ശ്രമിച്ചെങ്കിലും അത് നടക്കാതെ പോയി. മഴക്കാലമായാൽ ഭവാനിപ്പുഴയുടെ കുറുകെ പോകാൻ സംവിധാനമില്ലാത്തതിനാലാണ് രണ്ട് തുക്കുപാലങ്ങൾ ഈ ഗവൺമെന്റ് വന്നതിനുശേഷം നിർമ്മാണം പൂർത്തീകരിച്ചത്. ആ പാലത്തിലൂടെ കടന്നുപോകാനുള്ള സൗകര്യങ്ങൾക്കുവേണ്ടി ഇന്ന്

ജില്ലാ കളക്ടറും ഉന്നത ഉദ്യോഗസ്ഥന്മാരും സ്ഥലം സന്ദർശിച്ച് ആവശ്യമായ കാര്യങ്ങൾ ചെയ്യുന്നുണ്ട്. റോഡ് വെട്ടുക എന്നത് പെട്ടെന്ന് നടക്കുന്ന ഒരു കാര്യമല്ലെന്ന് ബഹുമാനപ്പെട്ട അംഗത്തിനടക്കം അറിയാവുന്നതാണ്. സാധ്യമായ എല്ലാ കാര്യങ്ങളും സൗകര്യങ്ങളും ചെയ്തുകൊടുക്കാൻ ഗവൺമെന്റ് ശ്രമിക്കുന്നുണ്ട്. തീർച്ചയായും ആദിവാസി ഊരുകളിലെത്താനുള്ള അസൗകര്യങ്ങൾ ഗവൺമെന്റ് നന്നായി തിരിച്ചറിഞ്ഞിട്ടുണ്ട്. സംസ്ഥാനത്ത് വാഹനങ്ങൾ എത്താൻ കഴിയാത്ത ഊരുകളിൽ താമസിക്കുന്ന നൂറിലധികം കുടുംബങ്ങളുണ്ട്. പത്തോ ഇരുപതോ ഊരുകളിലാണ് വാഹനമെത്താൻ കഴിയാത്തത്. മുരഗള ഊരിൽ പതിമൂന്ന് വീടുകളിലായി 15 കുടുംബങ്ങളുണ്ട്. ഏകദേശം 55 ആളുകളാണ് അവിടെ താമസിക്കുന്നത്. അവിടേയ്ക്ക് റോഡ് വെട്ടുക എന്നുള്ളത് ഏറ്റവും പ്രയാസകരമായ കാര്യമാണ്. ഇതുപോലെ എത്തപ്പെടാൻ കഴിയാത്ത ഊരുകളിലെല്ലാം വാഹനം കഴിയുന്നിടത്തോളം എത്തിക്കാനുള്ള ശ്രമമാണ് നടത്തുന്നത്. ആദിവാസി ഊരുകളിൽ വാഹനമെത്തിക്കാനും അവർക്ക് സൗകര്യപ്രദമായി യാത്രചെയ്യാനുമുള്ള ഒരു പ്രത്യേക പദ്ധതി കൂടി ഗവൺമെന്റ് നടപ്പിലാക്കാൻ ഉദ്ദേശിക്കുകയാണ്. അതോടൊപ്പം അട്ടപ്പാടിയിൽ കഴിഞ്ഞ കാലങ്ങളിൽ തുടർച്ചയായി സർക്കാർ

ഇടപെട്ടുകൊണ്ടിരിക്കുന്ന കാര്യങ്ങൾ ബഹുമാനപ്പെട്ട അംഗത്തിന് അറിയാം.

2015-16-ൽ ആരംഭിക്കേണ്ടിയിരുന്ന ഒരു ഏകലവ്യ മോഡൽ

റെസിഡൻഷ്യൽ സ്കൂൾ 20-06-2022-നാണ് ബഹുമാനപ്പെട്ട എം.പി.-

യുടെയും അംഗത്തിന്റെയും സാന്നിധ്യത്തിൽ ഉദ്ഘാടനം ചെയ്ത്

ഉൾപ്രദേശങ്ങളിലുള്ള അറുപതോളം കുട്ടികൾക്ക് ആറാം ക്ലാസ് മുതൽ

പന്ത്രണ്ടാം ക്ലാസ് വരെ പഠിക്കാനുള്ള സൗകര്യമുണ്ടാക്കിയത്. അതുപോലെ

അവിടെ പോസ്റ്റ്മെട്രിക് പഠനത്തിന് സൗകര്യമില്ലായിരുന്നു. പ്രീ-മെട്രിക്

ഹോസ്റ്റലിൽ പഠിച്ചുകൊണ്ടിരുന്ന കുട്ടികൾക്ക് ബഹുമാനപ്പെട്ട എം.പി.-യും

എം.എൽ.എ.-യും പറഞ്ഞ അതേ സമയത്തുതന്നെ, നാല് മണിക്കൂറിനുള്ളിൽ

അത് പോസ്റ്റ്-മെട്രിക് ഹോസ്റ്റലായി ഉയർത്തി കുട്ടികൾക്ക്

പഠിക്കാനുള്ള സൗകര്യമുണ്ടാക്കിക്കൊടുക്കുകയാണ് ചെയ്തത്. അതുപോലെ

ആശുപത്രികളുടെ സൗകര്യങ്ങൾ കൂടുതൽ മെച്ചപ്പെടുത്താൻ വേണ്ടിയുള്ള

വിവിധങ്ങളായ ഇടപെടലുകൾ നടത്തിയിട്ടുണ്ട്. അതിന്റെ

വിശദാംശങ്ങളിലേക്ക് ഞാൻ കടക്കുന്നില്ല. ബഹുമാനപ്പെട്ട ആരോഗ്യ

വകുപ്പുമന്ത്രിതന്നെ അട്ടപ്പാടിയിലെത്തുകയും കോട്ടത്തറ ട്രൈബൽ

ഹോസ്പിറ്റലിന്റെ ശോചനീയാവസ്ഥ മനസ്സിലാക്കുകയും അത് പരിഹരിക്കാൻ



വേണ്ടിയുള്ള ഒട്ടേറെ നടപടികൾ സ്വീകരിക്കുകയുണ്ടായി. ഈ ഗവൺമെന്റ് അധികാരത്തിൽ വന്നതിനുശേഷമാണ് ഏകദേശം 6,98,00,000/- രൂപ അട്ടപ്പാടി കോട്ടത്തറ ആശുപത്രിയുടെ വികസനത്തിനുവേണ്ടി ഭരണാനുമതി നൽകുകയും ചില വർക്കുകൾ ആരംഭിക്കുകയും ചെയ്തു. ആശുപത്രി സൗകര്യം കുറച്ചുകൂടി മെച്ചപ്പെടുത്തേണ്ടതുണ്ട്. തീർച്ചയായും ഇത്തരം ദാരുണമായ സംഭവങ്ങൾ ഉണ്ടാകാതിരിക്കാൻ വേണ്ടിയുള്ള ശ്രദ്ധ എല്ലാ ഭാഗത്തുനിന്നും ഉണ്ടാകുമെന്ന് അറിയിക്കുന്നു, എല്ലാ കരുതലുകളും ഗവൺമെന്റിന്റെ ഭാഗത്തുനിന്നുണ്ടാകും. അതിനുവേണ്ടി ബഹുമാനപ്പെട്ട എം.എൽ.എ.-മാരുടെ നേതൃത്വത്തിൽതന്നെ മോണിറ്ററിംഗ് കമ്മിറ്റി രൂപീകരിച്ചിട്ടുണ്ട്. അത് ഗവൺമെന്റിന്റെ ഭാഗത്തുനിന്നുമാത്രം പരിഹരിക്കാൻ കഴിയുന്നതല്ല. ത്രിതല പഞ്ചായത്തുകൾ, എം.എൽ.എ.-മാർ, എം.പി.-മാർ, ഗവൺമെന്റ് - ഈ രീതിയിൽ എല്ലാവരുംകൂടി ഇടപെടുകൊണ്ട് ഈ മേഖലയിലെ കുറവുകൾ പരിഹരിച്ച് ഇത്തരം സംഭവങ്ങൾ ഉണ്ടാകാതിരിക്കാൻവേണ്ടിയുള്ള ശ്രദ്ധയുണ്ടാകണം. അതിന് ഗവൺമെന്റ് സാധ്യമായതെല്ലാം നിർവ്വഹിച്ചിട്ടുണ്ട്, ഇനിയും അക്കാര്യത്തിൽ മുന്നോട്ടുപോകാൻതന്നെയാണ് തീരുമാനിച്ചിരിക്കുന്നത്. ഇന്ന് ജില്ലാ കളക്ടർ

അവിടെ സന്ദർശിക്കുന്നുണ്ട്. അദ്ദേഹത്തിന്റെ റിപ്പോർട്ടിന്റെ അടിസ്ഥാനത്തിൽ തുടർ നടപടികൾ സ്വീകരിക്കാവുന്നതാണ്. അതുകൊണ്ട് ഈ വിഷയം സഭാനടപടികൾ നിർത്തിവെച്ച് ചർച്ച ചെയ്യേണ്ട ആവശ്യമില്ല.

ശ്രീ. എൻ. ഷംസുദ്ദീൻ: സർ, കേരളത്തിന്റെ സമൂഹ മനസ്സാക്ഷിയെ ഞെട്ടിച്ച ദൈന്യതയാർന്ന ഒരു ചിത്രമാണ് അട്ടപ്പാടിയിലെ മുരഗള ഊരിൽനിന്ന് ഇന്നലെ കണ്ടത്. മുരഗള ഊരിലെ അയ്യപ്പൻ തന്റെ നാലുമാസം പ്രായമായ കുഞ്ഞിന്റെ മൃതശരീരവുമായി മൂന്ന് കിലോ മീറ്ററോളം ദൂരം മഴയത്ത് നടന്നുപോകുന്ന കാഴ്ച നമ്മളെല്ലാം കണ്ടതാണ്. അത് എത്രമാത്രം സങ്കടകരമാണ്. വടക്കേ ഇന്ത്യൻ സംസ്ഥാനങ്ങളിൽനിന്ന് ഇത്തരം കാഴ്ചകൾ നമ്മൾ കണ്ടിട്ടുണ്ട്. ഉത്തർപ്രദേശിലും, മധ്യപ്രദേശിലും ഇത്തരം സംഭവങ്ങൾ ഉണ്ടാകുന്നത് വാർത്തയാകാറുണ്ട്. എന്നാൽ (.....ബഹളം.....) ഏറെ സങ്കടമാർന്ന, ദൈന്യതയാർന്ന ചിത്രം നമ്മൾ കണ്ടത് ഇടതുപക്ഷം ഭരിക്കുന്ന കേരളത്തിൽ നിന്നാണ്. ഇന്നലെവരെ കാണാത്ത കാഴ്ചകൾ ഇന്ന് നമുക്ക് കാണേണ്ടിവരുന്നത് സർക്കാർ സംവിധാനങ്ങളുടെ പിടിപ്പുകേടുകൊണ്ടാണ്. ഈ ദുരവസ്ഥയ്ക്ക് സമാധാനം പറയേണ്ടത് ഭരിക്കുന്നവരാണ്. 'ഒരോ ശിശുരോദനത്തിലും കേൾപ്പു ഞാൻ

ഒരു കോടി ഈശ്വര വിലാപം' ഇത് പറഞ്ഞപ്പോൾ പോലും അപ്പറത്തുനിന്ന് ഓരിയിടുകയാണ്. ബധിര കർണ്ണങ്ങളിലാണ് ഇതൊക്കെ പതിക്കുന്നത്. ആ കാവ്യശകലങ്ങൾ പോലും ഇവിടെ അപ്രസക്തമാകുകയാണ്. അട്ടപ്പാടിയിൽ ഓരോ കുഞ്ഞും മരിച്ചുവീഴുന്നത് ഈ ഗവൺമെന്റ് കാണാതെ പോകുന്നുവെന്നുള്ളത് ഏറെ സങ്കടകരമാണ്. ഇവിടെ ശിശു മരണങ്ങളുടെ വർത്തമാനം വീണ്ടും വന്നുകൊണ്ടിരിക്കുകയാണ്. സർക്കാരിന്റെ അലംഭാവവും നിഷ്ഠിയത്വവും കൊണ്ടാണ് അട്ടപ്പാടിയിലെ ആദിവാസി സമൂഹങ്ങൾക്കിടയിലുള്ള ശിശു മരണങ്ങൾ തുടർക്കഥയാകുന്നത്. ഒരു ഘട്ടത്തിൽ ഇല്ലാതായ ശിശു മരണങ്ങൾ ഇന്ന് സർക്കാർ മിഷണറിയുടെ തികഞ്ഞ പരാജയംകൊണ്ട് കൂടിക്കൂടി വരികയാണ്. കഴിഞ്ഞ എട്ട് മാസംകൊണ്ട് വലിയ തോതിലുള്ള ശിശു മരണങ്ങൾ ഉണ്ടായിട്ടുണ്ടെന്നും മന്ത്രിമാരെല്ലാം അട്ടപ്പാടിയിൽ വന്ന് പ്രശ്നങ്ങൾ ചർച്ച ചെയ്തുവെന്നുമാണ് ബഹുമാനപ്പെട്ട മന്ത്രി സൂചിപ്പിച്ചത്. പക്ഷേ അതൊന്നും പരിഹരിക്കപ്പെടാതെ കിടക്കുകയാണ്. അട്ടപ്പാടിയോടുള്ള നിങ്ങളുടെ സമീപനമാണ് ഇത് വ്യക്തമാക്കുന്നത്. വളരെയേറെ പരിഗണന ലഭിക്കേണ്ട ഒരു വിഭാഗത്തോട് ഈ സർക്കാർ കാണിക്കുന്ന അവഗണനയാണ് ഇതിലൂടെ

വ്യക്തമാകുന്നത്. ശിശു മരണങ്ങൾ മൂലം അട്ടപ്പാടിയിൽ റിപ്പോർട്ട് ചെയ്യപ്പെട്ടിട്ടുണ്ട്. 2006 മുതലാണ് ഇത് സമൂഹത്തിന്റെ ശ്രദ്ധയിൽപ്പെട്ടത്. 2021-13-ലാണ് ഇത് രൂക്ഷമായത്. അന്നത്തെ സർക്കാർ ഇത് നോക്കിനിന്നില്ല. ഇതിനെതിരെ ഹ്രസ്വകാല-ദീർഘകാല നടപടികളെടുത്തു. മുന്തൂക്കം പുതിയ ജീവനക്കാരെ നിയമിച്ചു. ബഹുമാനപ്പെട്ട ചെയറിനും ഇത് അറിയാവുന്ന കാര്യമാണ്. അദ്ദേഹം അന്ന് അവിടത്തെ പാർലമെന്റ് അംഗമായിരുന്നു. ഇന്ത്യയിൽ ആദ്യമായി ആദിവാസികൾക്ക് ഭക്ഷണം പാചകം ചെയ്തുകൊടുക്കുന്ന കമ്മ്യൂണിറ്റി കിച്ചൻ പദ്ധതി നടപ്പിലാക്കിയത് അട്ടപ്പാടിയിലായിരുന്നു. അന്ന് വിദൂര ഊരുകളിലേയ്ക്ക് യാത്ര ചെയ്യാനായി പ്രധാനമന്ത്രി ഗ്രാമ സഡക് യോജന (പി.എം.ജി.എസ്.വൈ)-യിൽ ഉൾപ്പെടുത്തി നൂറ് കിലോ മീറ്റർ റോഡുവന്നത് ഇതിന്റെ ഭാഗമായാണ്. അന്ന് എല്ലാ ഡിപ്പാർട്ടുമെന്റുകളും ഉണർന്നുപ്രവർത്തിച്ച് കുറച്ച് പദ്ധതികളുണ്ടാക്കിയതുകൊണ്ട് ശിശു മരണങ്ങൾ കുറച്ചുകൊണ്ടുവരാൻ സാധിച്ചു. എന്നാൽ ഇന്ന് എന്തുകൊണ്ട് ശിശു മരണങ്ങൾ വീണ്ടും വരുന്നു? സംവിധാനങ്ങൾ തകർന്നു. ഇത് പറയുമ്പോൾ നിങ്ങൾ പ്രകോപിതരായതുകൊണ്ട് കാര്യമില്ല. സംവിധാനങ്ങളെ നേരായ

മാർഗ്ഗത്തിൽ കൊണ്ടുപോകേണ്ടത് ഗവൺമെന്റിന്റെ ഉത്തരവാദിത്തമാണ്. 2017-ലും 2018-ലുമായി മൂപ്പതോളം ശിശു മരണങ്ങളുണ്ടായി. അട്ടപ്പാടിയിൽ ശിശു മരണങ്ങൾ വീണ്ടും വരുന്നതൊന്നും ജാഗ്രത വേണമെന്നും സർക്കാരിനോട് ഞങ്ങൾ പറഞ്ഞു. പക്ഷേ സർക്കാർ അനങ്ങിയില്ല. 2019-ലും 2020-ലും വലിയ തോതിലുള്ള ശിശു മരണങ്ങളുണ്ടായി. 2021-ൽ പന്ത്രണ്ട് മരണങ്ങളും 2022 -ൽ ഇവിടെ സൂചിപ്പിച്ച കുട്ടിയുടെ മരണം ഉൾപ്പെടെ ഒൻപത് മരണങ്ങളുമുണ്ടായി. കഴിഞ്ഞ ഒരു മാസത്തിനിടയിൽ നാല് കുട്ടികളാണ് അട്ടപ്പാടിയിലെ ആദിവാസി സമൂഹത്തിന് നഷ്ടപ്പെട്ടത്. ആ വിഷയമാണ് ഞങ്ങൾ ഇവിടെ അവതരിപ്പിക്കുന്നത്. അത് പറയേണ്ട വേദിയല്ലേ ഇത്? ഗർഭിണികളെ നിരീക്ഷണത്തിലാക്കി പരിചരിക്കുന്ന ഒരു രീതി 2013-ൽ ആവിഷ്കരിച്ചു. ഒരു ആദിവാസി യുവതി ഗർഭിണിയായാൽ അവരെ നിരീക്ഷിച്ച് അവരിലെ ഹൈ റിസ്ക് കേസുകൾ കണ്ടെത്തി പ്രസവംവരെ അവരിൽ സർക്കാർ സംവിധാനങ്ങളുടെ ഒരു നിരീക്ഷണമുണ്ടാകും. അറുനൂറോളം ജീവനക്കാർ അട്ടപ്പാടിയിലുണ്ട്. ഒരേ സമയം അട്ടപ്പാടിയിൽ ഏകദേശം നാനൂറ് പേരായിരിക്കും ഗർഭിണികളായി ഉണ്ടാകുന്നത്. ഒരു ഗർഭിണിക്ക് ഒന്നര ജീവനക്കാരന്റെ സേവനം

ലഭിക്കണം. ഇങ്ങനെയുണ്ടായിരുന്നിടത്താണ് ഇത്തരം സംഭവങ്ങൾ നടക്കുന്നതെന്നുള്ളത് ലജ്ജാകരമാണ്. ഓരോ സമയവും നിരീക്ഷിച്ച് റിസ്ക് കേസുകൾക്കും ഹൈ റിസ്ക് കേസുകൾക്കും പ്രത്യേക പരിഗണന നൽകണം. ഹൈ റിസ്ക് കേസാണെങ്കിൽ ദിവസങ്ങൾക്ക് മുമ്പ് ആശുപത്രിയിൽ അഡ്മിറ്റ് ചെയ്ത് പ്രസവത്തിലെ കോംപ്ലിക്കേഷൻ ഒഴിക്കാം. ഇതെല്ലാം അന്ന് ആവിഷ്കരിച്ച നടപടികളാണ്. അതെല്ലാം പാടേ തകിടംമറിഞ്ഞ് കിടക്കുകയാണ്. ഇന്ന് അങ്ങനെയുള്ള ഒരു സംവിധാനമോ നിരീക്ഷണമോ ഇല്ലെന്നുള്ളതാണ്. ബഹുമാനപ്പെട്ട മന്ത്രി സൂചിപ്പിച്ച യോഗങ്ങളിലൊക്കെ ഞാൻ ഇക്കാര്യം ചൂണ്ടിക്കാണിച്ചതാണ്. ഗർഭിണികളെ കണ്ടെത്തുകയും അവരിൽ എന്തെങ്കിലും ന്യൂനതകളും പ്രയാസങ്ങളുമുള്ളവർക്ക് പ്രത്യേക പരിചരണം നൽകുകയും ചെയ്യണമെന്ന് ഞാൻ പറഞ്ഞിരുന്നു. എന്തെങ്കിലും പ്രയാസമുള്ള കുട്ടികൾക്കും തൂക്കക്കുറവുള്ള കുട്ടികൾക്കും അന്ന് ന്യൂട്രീഷൻ റീഹാബിലിറ്റേഷൻ സെന്ററുകളുണ്ടായിരുന്നു. അവിടെ അഡ്മിറ്റ് ചെയ്ത് കുട്ടിക്ക് ആവശ്യമുള്ള തൂക്കമായാൽ മാത്രമേ കുട്ടിയെ പുറത്തുവിടുമായിരുന്നുള്ളൂ. അഡ്മിറ്റ് ആകാൻ വിസമ്മതിച്ചപ്പോൾ പോലീസിന്റെ സഹായം പോലും അന്ന് തേടിയിട്ടുണ്ട്. പക്ഷേ ഇന്ന് അതെല്ലാം താരമായായി കിടക്കുകയാണ്.

നിങ്ങൾ അവിടെ വരാത്തതുകൊണ്ടല്ല, വന്നതിനുശേഷം വേണ്ട വിധത്തിൽ ഇടപെടാതെ പോകുന്നുവെന്നുള്ളതാണ് വിഷയം. അട്ടപ്പാടിയിലെ പ്രധാനപ്പെട്ട ആശുപത്രിയാണ് കോട്ടത്തറ ആശുപത്രി. ഈ ആശുപത്രി 54 കിടക്കകളുള്ള ആശുപത്രിയായിരുന്നു. ബഹുമാനപ്പെട്ട ശ്രീമതി കെ. കെ. ശൈലജ ടീച്ചർ ഇവിടെ ഇരിപ്പുണ്ട്. കഴിഞ്ഞ ഗവൺമെന്റിന്റെ കാലത്ത് അത് നൂറ് കിടക്കകളായി പ്രഖ്യാപിച്ചു. പക്ഷേ ഈ നിമിഷം വരെ അതിന്റെ ഉത്തരവ് ലഭിച്ചിട്ടില്ല. മാത്രമല്ല, ആ ഹോസ്പിറ്റൽ നൂറ് കിടക്കകൾക്കനുസരിച്ചുള്ള സ്റ്റാഫുകളും വന്നില്ല. അട്ടപ്പാടി കോട്ടത്തറ ഹോസ്പിറ്റലിന്റെ ഇന്നത്തെ ചിത്രമെന്ന് പറയുന്നത് മരുന്നില്ലാത്ത ആശുപത്രിയാണെന്നാണ്. ആവശ്യത്തിന് മരുന്നില്ലാത്ത സ്ഥിതിയാണ് ഇന്ന് കേരളത്തിലെ പല ആശുപത്രികൾക്കുമുള്ളത്. ഒരു കുട്ടിയെ പട്ടിയോ പൂച്ചയോ കടിച്ച് കൊണ്ടുപോയാൽ ടി.ടി. എടുക്കാനുള്ള സംവിധാനംപോലും ഇന്ന് അവിടെയില്ല. കിലോമീറ്ററുകൾ താണ്ടി ഉൾവനത്തിൽനിന്നും ഗർഭിണികൾ സ്കാനിംഗിന് എത്തിയാൽ അവിടെ സ്കാനിംഗ് നടക്കുന്നില്ല. എന്തെങ്കിലും പ്രയാസമുണ്ടോയെന്ന് സ്കാനിംഗ് നടത്തിയാൽ മാത്രമേ അറിയാൻ സാധിക്കുകയുള്ളൂ. ഹോസ്പിറ്റലിലെ ക്യാന്റിൻ കഴിഞ്ഞ ആഴ്ച പൂട്ടി.

അവിടെ വരുന്ന രോഗികൾ ഉൾപ്പെടെയുള്ളവർക്ക് ഭക്ഷണം ലഭിക്കാൻ മാർഗ്ഗമില്ല. ഒരു ഗൈനക്കോളജി ഡോക്ടർ മാത്രമേ അവിടെയുള്ളൂ. ഒരു ഗൈനക്കോളജി ഡോക്ടറുടെ തസ്തികകൂടി അവിടെ ആവശ്യമാണ്. കൂടാതെ രണ്ട് ജൂനിയർ ഡോക്ടർമാരും വേണമെന്ന് പറയാൻ തുടങ്ങിയിട്ട് വർഷങ്ങളായെങ്കിലും നിങ്ങൾ അതൊന്നും ശ്രദ്ധിക്കുന്നില്ല. അവിടെ വെള്ളമില്ല, കുറേയും കട്ടുചെയ്തു. ബഹുമാനപ്പെട്ട വൈദ്യുതി വകുപ്പുമന്ത്രി ഈ കടുംകൈ അട്ടപ്പാടിക്കാരോട് വേണ്ടായിരുന്നില്ലെന്നാണ് പറയാനുള്ളത്. 35 ലക്ഷം രൂപ കിട്ടാനുണ്ടെങ്കിലും ആശുപത്രിയുടെ കുറേ കട്ട് ചെയ്തത് മനഃസാക്ഷിയില്ലാത്ത പണിയായിപ്പോയി. അതുപോലെ താൽക്കാലിക ജീവനക്കാരെ മുഴുവനും പിരിച്ചുവിടുകയും ചെയ്തു. രാഷ്ട്രീയ എതിർപ്പുമൂലം അട്ടപ്പാടിയിൽ ഇരുപത്തിയഞ്ച് വർഷം പ്രവർത്തിച്ചിരുന്ന, ആദിവാസികളുടെ ഇടയിൽനിന്നും വളർന്നുവന്ന, ആദിവാസികളുടെ പ്രശ്നങ്ങൾ മനസ്സിലാക്കുന്ന പ്രളഭാസ് എന്ന ഡോക്ടറെ രാഷ്ട്രീയ വിരോധംകൊണ്ട് അട്ടപ്പാടിയിൽനിന്നും കെട്ടുകെട്ടിച്ചു. പകരം വന്ന ഡോക്ടർക്ക് കൃത്യമായി ഒന്നും അറിയില്ല. അവിടെയുണ്ടായിരുന്ന സംവിധാനങ്ങൾ നിങ്ങൾ തകർക്കുകയാണ് ചെയ്തത്. അട്ടപ്പാടിയിലെ ഒരു



വിഷയത്തിനും ഈ ഗവൺമെന്റ് പരിഗണന കൊടുക്കുന്നില്ല. കമ്മ്യൂണിറ്റി കിച്ചൺ പലതും നിശ്ചലമായി. ഞങ്ങൾ കൊടുത്തിരുന്ന ഭക്ഷണ പദ്ധതിയാണത്. കോട്ടത്തറ ആശുപത്രിയെപ്പറ്റി പറഞ്ഞതൊന്നും നിങ്ങൾ കേട്ടില്ല. അവിടെ പണം നൽകുന്നില്ല. ഏറ്റവും കൂടുതൽ അപകടമുണ്ടാക്കുന്നതാണ് അട്ടപ്പാടിയിലെ 54 കിലോമീറ്ററുള്ള റോഡ്. അത് നന്നാക്കാൻ പറഞ്ഞിട്ട് ഈ സർക്കാർ വന്ന് അത് കിഫ്ബിയിലുൾപ്പെടുത്തി. ഇതുവരെ ഒരു പണിയും നടന്നിട്ടില്ല. ആ റോഡിലൂടെ ഗർഭിണി സഞ്ചരിച്ച് താഴെ എത്തുമ്പോഴേയ്ക്കും അത് വലിയ പ്രയാസമാകും. കോട്ടത്തറ ആശുപത്രിയിൽ ചികിത്സയില്ല. തൃശ്ശൂരിലോ പെരിന്തൽമണ്ണയിലോ മലപ്പുറത്തോ പോകാൻ പറഞ്ഞാലും പോകേണ്ടത് ഈ റോഡിലൂടെയാണ്. 54 കിലോമീറ്ററുള്ള റോഡ് കിഫ്ബി ഏറ്റെടുത്തിട്ട് ഇന്ന് നാളെ എന്നുപറഞ്ഞ് ആറ് കൊല്ലം പാഴാക്കിയിരിക്കുകയാണ്. ആ റോഡിന് നിങ്ങൾ ഒരു പരിഗണനയും നൽകിയില്ല. കേരളത്തിൽ ആദിവാസികൾ ഏറ്റവും കൂടുതൽ താമസിക്കുന്ന കേന്ദ്രങ്ങളിലൊന്നായ അട്ടപ്പാടിയിലെ റോഡിന്റെ സ്ഥിതിയിതാണ്. ഈ സഭയുടെ താളുകൾ നിങ്ങൾ മറിച്ചു നോക്കണം. അട്ടപ്പാടി റോഡിന്റെ കാര്യം എത്രയോ തവണ

ഞാൻ ഇവിടെ ആവർത്തിച്ച് പറഞ്ഞിട്ടുണ്ട്. ഇതൊന്നും ശ്രദ്ധിക്കാതെ വിഷയങ്ങളുണ്ടാകുമ്പോൾ നമ്മളെല്ലാംകൂടിയാണ് പരിഹരിക്കേണ്ടതെന്ന് പറഞ്ഞിട്ട് കാര്യമില്ല. പരിഹരിക്കാൻ ഞങ്ങളെന്താണ് ചെയ്യേണ്ടത്? ഞങ്ങൾ ഈ സർക്കാരിന്റെകൂടെ നിന്നിട്ടുണ്ട്. നിങ്ങൾ പറയുന്ന എല്ലാ കാര്യങ്ങളോടും സഹകരിച്ചിട്ടുണ്ട്. പക്ഷെ, നിങ്ങളുടെ അലംഭാവം അല്ലെങ്കിൽ അവഗണനയാണ് ഈ പ്രശ്നങ്ങൾക്കൊക്കെ കാരണമെന്ന് പറയാൻ ഞാൻ ആഗ്രഹിക്കുകയാണ്. എങ്ങനെ ഇല്ലാതിരിക്കും, ഭരണഘടനാ പ്രശ്നങ്ങളുമായി ബന്ധപ്പെട്ട് ഞങ്ങൾ ഇവിടെ ഭീം റാവു അംബേദ്കറെക്കുറിച്ച് പറഞ്ഞ് ഭീം ഭീം സിന്ധ്യാദ് വിളിച്ചപ്പോൾ ഭീം റാവുവിനെ പാലത്തിന്റെ തുണാക്കി മാറ്റി പരിഹസിച്ചവരും അപഹസിച്ചവരാണ് നിങ്ങൾ. അപ്പോൾ അധസ്ഥിത വിഭാഗത്തോടുള്ള നിങ്ങളുടെ സമീപനം വളരെ കൃത്യമാണ്. ഞാൻ ദീർഘിപ്പിക്കുന്നില്ല, അധസ്ഥിത പിന്നോക്ക വിഭാഗങ്ങളോട് ഈ സർക്കാരിന് അവഗണനയുണ്ട്. ഫണ്ട് വിനിയോഗത്തിലും ബഡ്ജറ്റ് വിനിയോഗത്തിലും ഇവിടെ സൂചിപ്പിച്ചതുപോലെ കിഫ്ബിയുടെ കാര്യത്തിലും അത് കാണാൻ സാധിക്കും. ഇത് പാവപ്പെട്ട ആദിവാസി കുഞ്ഞുങ്ങൾ മരിക്കുന്ന പ്രശ്നമാണ്.

ഈ കാര്യത്തിലെങ്കിലും അവഗണന അവസാനിപ്പിച്ച്, 2013-ൽ ഉണ്ടാക്കിയതുപോലെ പ്രത്യേകമായ പദ്ധതിയുണ്ടാക്കി പ്രശ്നങ്ങൾ പരിഹരിക്കാൻ സർക്കാർ മുന്നോട്ടുവരണം. അല്ലെങ്കിൽ നിങ്ങൾ ഒരു വംശഹത്യയാണ് കൂട്ടുനിൽക്കുന്നതെന്ന് പറയേണ്ടിവരുമെന്ന് ഈ സന്ദർഭത്തിൽ പറയാൻ ഞാൻ ആഗ്രഹിക്കുകയാണ്. അതുകൊണ്ട് ആദിവാസികളുടെ പ്രശ്നങ്ങൾ, അധസ്ഥിതരുടെ പ്രശ്നങ്ങൾ സഭ നിർത്തിവെച്ച് ചർച്ച ചെയ്യാൻ മുന്നോട്ടുവരണമെന്ന് ഞാൻ അഭ്യർത്ഥിക്കുകയാണ്.

പട്ടികജാതി, പട്ടികവർഗ്ഗ, പിന്നാക്ക വിഭാഗ ക്ഷേമവും ദേവസ്വവും പാർലമെന്ററികാര്യവും വകുപ്പുമന്ത്രി (ശ്രീ. കെ. രാധാകൃഷ്ണൻ): സർ, ബഹുമാനപ്പെട്ട അംഗം അവിടെ മൂന്നാമത്തെ പ്രാവശ്യമാണ് എം.എൽ.എ. ആകുന്നതെന്നാണ് എനിക്ക് തോന്നുന്നത്. ഒരു ഘട്ടത്തിൽ ഭരണകക്ഷിയായിരുന്നു, പിന്നീട് രണ്ട് ഘട്ടമായി പ്രതിപക്ഷത്താണ്. അട്ടപ്പാടിയിലെ ഇടപെടൽ എന്താണെന്നുള്ളതിനെക്കുറിച്ച് നമ്മൾ നല്ലപോലെ പരിശോധിക്കണം. അങ്ങ് ഇങ്ങനെയൊന്നും പറയാൻ പാടില്ല. അങ്ങേയ്ക്കുതന്നെ നേരിട്ട് അറിയാവുന്നതാണ്. മൂന്ന് പ്രാവശ്യം ഞാൻ നേരിട്ട് വന്ന് അങ്ങയുടെയും എം.പി.-യുടെയും സാന്നിധ്യത്തിൽ അവിടെയുള്ള

ഓരോ പ്രശ്നങ്ങളും ചർച്ച ചെയ്തതാണ്. അവിടെ വിവിധ ഡിപ്പാർട്ട്മെന്റുകളെ യോജിപ്പിച്ചുകൊണ്ട് കളക്ടറുടെ സാന്നിധ്യത്തിൽ ഓരോ ഡിപ്പാർട്ട്മെന്റും ഓരോ ദിവസം ഓരോ ഊരിലെത്തി ഓരോ ആദിവാസികളുടെയും പ്രശ്നങ്ങൾ ചർച്ച ചെയ്യുകയും അതിന് പരിഹാരം കാണുകയും ചെയ്യുന്നുണ്ട്. അത് ഇപ്പോഴും നടക്കുകയാണ്. ഈ കുട്ടി മരിച്ചതിനെക്കുറിച്ച് ഞാൻ ഇവിടെ സൂചിപ്പിച്ചല്ലോ; അങ്ങ് പറഞ്ഞതുപോലെ ആശുപത്രിയിൽനിന്നുള്ള സഹായം കിട്ടാത്തതുകൊണ്ടല്ല ഈ കുട്ടി മരിച്ചത്. നല്ല ആരോഗ്യമുള്ള കുട്ടിയായിരുന്നു അത്. ആരോഗ്യമുള്ള കുട്ടി വൈകുന്നേരം അമ്മയോടൊപ്പം കിടന്നതാണ്. രാവിലെ മരിച്ച് കിടക്കുകയായിരുന്നു. ഒരു അസുഖവും ആ കുട്ടിക്കുണ്ടായിരുന്നില്ല. മിൽക്ക് ആസ്പിറേഷനാണോ അതോ ആ കുട്ടിയുടെ കാലിൽ ഒരു ബെറ്റുണ്ടായിരുന്നതാണോ മരണകാരണമെന്ന് പോസ്റ്റ്മോർട്ടം കഴിഞ്ഞെങ്കിൽ മാത്രമേ അറിയാൻ കഴിയുകയുള്ളൂ. എല്ലാ മരണവും രോഗം കൊണ്ടാണെന്നുള്ള രീതിയിലാണ് കാണുന്നത്. അങ്ങനെയൊന്നെങ്കിൽ നമ്മുടെ നാട്ടിൽ എത്ര ആളുകൾ മരിക്കുന്നുണ്ട്. അതെല്ലാം ഈ രീതിയിലാണോ? യാഥാർത്ഥ്യം മനസ്സിലാക്കി പറയണം. അലംഭാവം കാണിച്ചു, നിഷ്ഠിരത്വം കാണിച്ചുവെന്നൊക്കെ പറയുന്നത്

അങ്ങുകൂടി പങ്കെടുത്തുകൊണ്ടുള്ള റിവ്യൂ മീറ്റിംഗിന്റെ കഴപ്പുമായിരിക്കും. ബഹുമാനപ്പെട്ട എം.പി.-യുടെ നേതൃത്വത്തിൽ ആ കമ്മിറ്റി പുനഃസംഘടിപ്പിച്ചിരുന്നില്ല. ബഹുമാനപ്പെട്ട ചെയർ ചെയർമാനായിരുന്ന കമ്മിറ്റിയാണ്. ആ കമ്മിറ്റി പുനഃസംഘടിപ്പിച്ചുകൊണ്ട് എം.പി.-യുടെ ചെയർമാൻഷിപ്പിലാണ് അവിടെ പ്രവർത്തനം ആരംഭിച്ചത്. എം.എൽ.എ. അതിൽ പങ്കാളിയാണ്. എം.എൽ.എ.-യേയും എം.പി.-യേയും അറിയിക്കാതെ അവിടെ യാതൊരു നടപടിയും സ്വീകരിച്ചിട്ടില്ല. കഴിഞ്ഞ 6-ാം തീയതി അങ്ങയെക്കൂടി കൂട്ടിവെച്ചുകൊണ്ടാണ്..... ഞാൻ പറഞ്ഞല്ലോ, കഴിഞ്ഞ യു.ഡി.എഫ്. ഗവൺമെന്റിന്റെ കാലത്ത് അതായത് 2015-2016-ൽ ലഭിച്ച ഏകലവ്യ മോഡൽ റസിഡൻഷ്യൽ സ്കൂൾ ആരംഭിച്ചത് ഈ ഗവൺമെന്റ് വന്നതിനുശേഷമാണ്. ആദിവാസി ഊരുകളിൽനിന്നും അറുപത് കുട്ടികളെ കൊണ്ടുവന്ന് അവർക്ക് ഏറ്റവും മെച്ചപ്പെട്ട വിദ്യാഭ്യാസം കൊടുക്കാൻവേണ്ടിയാണ് അത് ചെയ്തത്. ഓരോ ആദിവാസികളുടെയും പ്രശ്നങ്ങൾക്ക് പരിഹാരം കാണാൻവേണ്ടി ഓരോ ഊരുകളിലും പ്രത്യേകം ചുമതലകൊടുത്തിരിക്കുകയാണ്. ട്രൈബൽ ഓഫീസർമാരും എസ്.ടി. പ്രൊമോട്ടേഴ്സും ഇപ്പോൾ കൂടുതലായി ഓരോ പ്രദേശത്തും പോകുകയാണ്.

എസ്.ടി. പ്രൊമോട്ടേഴ്സിന്റെ സേവനം നല്ലപോലെ ഉപയോഗപ്പെടുത്താനാണ് നോക്കുന്നത്. ഇങ്ങനെയൊരു സംഭവമുണ്ടായപ്പോൾ പാവപ്പെട്ടവർക്ക് ഒരു സഹായവും കിട്ടിയില്ലെന്ന് പറയുന്നില്ലല്ലോ. കുട്ടി മരിച്ചുവെന്ന് അറിഞ്ഞയുടനെ രണ്ട് ട്രൈബൽ എക്സിറ്ററേഷൻ ഓഫീസർമാർ അവരുടെ വീട്ടിൽ പോയി. കുട്ടിയെ കോട്ടത്തറ ആശുപത്രിയിൽ കൊണ്ടുവന്നു, അവിടെനിന്ന് പാലക്കാട് ജില്ലാ മെഡിക്കൽ ആശുപത്രിയിലേയ്ക്ക് കൊണ്ടുപോയി. അവിടെനിന്ന് പോസ്റ്റ്മോർട്ടം കഴിഞ്ഞ് കുട്ടിയുടെ വീടിന്റെ അടുത്തുവരെയെത്തി. അവിടെത്തെ കാലാവസ്ഥ എന്താണെന്നത് അങ്ങേയ്ക്ക് നല്ലപോലെ അറിയാമല്ലോ. അങ്ങ് അവിടെ പോയിട്ടുണ്ടോ? (....ബഹളം....) അത്രയും റിമോട്ടായ ഏരിയയാണ്. പതിമൂന്ന് കുടുംബങ്ങളാണ് അവിടെ താമസിക്കുന്നത്. എട്ട് റിമോട്ട് ഏരിയയാണ്. അവിടെ എത്തിപ്പെടാൻ പ്രയാസമാണ്. അങ്ങ് അവിടെ പോയിട്ടുണ്ടോ? പോയിട്ടില്ല. ഫോറസ്റ്റിന് അകത്തുകൂടി വണ്ടിപോകാനുള്ള സൗകര്യമില്ല. ആ രീതിയിലുള്ള പ്രദേശങ്ങൾ കണ്ടെത്താനും അവിടെയെല്ലാം വാഹനമെത്തിക്കാനുമുള്ള നടപടി സർക്കാർ സ്വീകരിച്ചുവരികയാണ്. എത്രയും പെട്ടെന്ന് അവർക്ക് വാഹന സൗകര്യം ലഭ്യമാകും. അവിടെ റോഡ് വെട്ടണമെങ്കിൽ 30

കോടിയോളം രൂപവേണം. പത്തോ ഇരുപതോ വീടുകളുള്ള സ്ഥലത്താണ് മുപ്പതും ഇരുപത്തിയഞ്ചും നാല്പ്പതും കോടി രൂപ ആവശ്യമായി വരുന്നത്. അവിടെയുള്ള കുടുംബങ്ങളെ സൗകര്യപ്രദമായ ഏറ്റെടുക്കലേക്ക് കൊണ്ടുവരാനുള്ള ശ്രമം നടത്തുന്നുണ്ട്. പതിമൂന്ന് കുടുംബങ്ങളെ കുറേക്കൂടി സൗകര്യമുള്ള പ്രദേശത്തേക്ക് കൊണ്ടുവരാമെന്ന് പലപ്രാവശ്യം ചർച്ച ചെയ്തതാണ്. റോഡ് വെട്ടണമെങ്കിലും വെള്ളം കൊണ്ടുപോകണമെങ്കിലും ഇലക്ട്രിസിറ്റി കൊടുക്കണമെങ്കിലും കോടാനുകോടി രൂപയാണ് ചെലവഴിക്കേണ്ടിവരുന്നത്. കണക്ടിവിറ്റി എല്ലാ ഊരുകളിലും എത്തിക്കാൻ വേണ്ടിയുള്ള ശ്രമമാണ് നടത്തുന്നത്. കോടാനുകോടി രൂപയാണ് അതിനും ചെലവഴിക്കുന്നത്. ആ തുകകൊണ്ട് അവരെ പുനരധിവാസിപ്പിക്കാൻ കഴിയുമോയെന്നുള്ള ചർച്ച നടത്തുകയും തീരുമാനമെടുക്കുകയും ചെയ്തിട്ടുണ്ടെങ്കിലും പലരും ആ പ്രദേശം വിട്ടുവരാൻ തയ്യാറല്ല. അങ്ങനെയൊരു പ്രയാസംകൂടി ഇതിലുണ്ടെന്നത് അങ്ങേയ്ക്ക് അറിയാവുന്ന കാര്യമാണ്. അവരെ കുറച്ചുകൂടി മെച്ചപ്പെട്ട സ്ഥലങ്ങളിൽ കൊണ്ടുവന്ന് ആവശ്യമായ സൗകര്യങ്ങൾ ചെയ്തുകൊടുക്കാൻ പലവട്ടം നാം ശ്രമിച്ചതാണ്. ഒരു കാരണവശാലും പുറംലോകത്തേക്ക് വരാൻ തയ്യാറാകാത്ത ചില

ആളുകൾ അവരിലുണ്ട്. എന്നാൽ ചിലർ വരാൻ തയ്യാറാകുന്നുമുണ്ട്. വെറുതെ നമ്മൾ എന്തെങ്കിലും പറഞ്ഞ് കാട് വെടിവെച്ചിട്ട് കാര്യമില്ല. എന്താണ് യാഥാർത്ഥ്യമെന്നുള്ളത് മനസ്സിലാക്കിക്കൊണ്ടുതന്നെ ഇടപെടണം. കോട്ടത്തറ ആശുപത്രിയുടെ കാര്യം അങ്ങ് ഇവിടെ പറഞ്ഞല്ലോ. എനിക്ക് നല്ല ഓർമ്മയുണ്ട്, 1996-ൽ ഞാൻ മന്ത്രിയായ സമയത്താണ് ആദ്യമായി കോട്ടത്തറയിൽ 25 കിടക്കകളുള്ള ആശുപത്രി ആരംഭിച്ചത്. 100 കിടക്കകളുള്ള ആശുപത്രി ആരംഭിക്കാനാണ് ആദ്യം തീരുമാനിച്ചത്. കോട്ടത്തറയിൽതന്നെ സ്ഥലം കണ്ടെത്തി ആശുപത്രി ആരംഭിച്ചു. അവിടെ സൗകര്യങ്ങൾ വർദ്ധിപ്പിക്കാൻവേണ്ടി അങ്ങുകടി പങ്കെടുത്തുകൊണ്ട് നമ്മൾ ചർച്ചകൾ നടത്തി. ആശുപത്രിയുടെ പ്രവർത്തനം മോശമായിരുന്നുവെന്ന് അങ്ങ് തന്നെ പറഞ്ഞു. അതിന്റെകൂടി അടിസ്ഥാനത്തിൽ ആരോഗ്യ വകുപ്പുമന്ത്രി അവിടെ വന്ന് പരിശോധിച്ച് ആവശ്യമായ തിരുത്തലുകൾ നടത്തി. അതിന്റെ അടിസ്ഥാനത്തിലാണ് കൂടുതൽ സ്റ്റാഫിനെ അവിടെ നിയമിക്കാൻ തീരുമാനിച്ചത്. അതെല്ലാം അങ്ങേയ്ക്ക് അറിയാവുന്ന കാര്യങ്ങളാണ്. അതിനെ സംബന്ധിച്ച് കൂടുതൽ കാര്യങ്ങൾ എന്തെങ്കിലുമുണ്ടെങ്കിൽ മുൻ ആരോഗ്യ വകുപ്പുമന്ത്രി പറയുന്നതാണ്.



ശ്രീമതി കെ. കെ. ശൈലജ ടീച്ചർ: സർ, എന്റെ കൈവശം ഇപ്പോൾ

അതിന്റെ കണക്കുകളില്ല. പക്ഷെ, 2013-ലായിരുന്നു അട്ടപ്പാടിയിൽ ഏറ്റവും കൂടുതൽ ശിശുമരണങ്ങളുണ്ടായത്. 2017, 2018, 2019 എന്നീ മൂന്ന് വർഷക്കാലം അട്ടപ്പാടിയിലെ ശിശുമരണ നിരക്ക് നന്നായി കുറഞ്ഞുവെന്ന് രേഖപ്പെടുത്തിയിട്ടുണ്ട്. കണക്ക് ഞാൻ ഹാജരാക്കാം. അട്ടപ്പാടി ആശുപത്രി 100 കിടക്കയുള്ള ആശുപത്രിയായി ഉയർത്തി ഓർഡർ കിട്ടിയില്ലെന്ന് പറഞ്ഞു. കഴിഞ്ഞ ഗവൺമെന്റിന്റെ കാലത്താണ് അട്ടപ്പാടി ആശുപത്രിക്ക് ഏറ്റവും ആധുനികമായ ഉപകരണങ്ങൾ മുഴുവൻ വാങ്ങിയത്. അതിന്റെ വ്യക്തമായ കണക്കെടുക്കാം.

ആരോഗ്യ-വനിത-ശിശുവികസന വകുപ്പുമന്ത്രി (ശ്രീമതി വീണാ ജോർജ്ജ്): സർ, ബഹുമാന്യനായ മണ്ണാർക്കാട് അംഗം ഈ സഭയെ തെറ്റിദ്ധരിപ്പിക്കുന്ന വിവരങ്ങളാണ് പറഞ്ഞുകൊണ്ടിരുന്നത്. ബഹുമാന്യനായ മുൻ ആരോഗ്യ വകുപ്പുമന്ത്രി പറഞ്ഞതുപോലെ, 2012-2013 യു.ഡി.എഫ്. കാലഘട്ടത്തിൽ അവിടെ ശിശുമരണം 31 ആയിരുന്നു. അതിനുശേഷമാണ് ശിശുമരണം കുറച്ചുകൊണ്ടുവന്നത്. വളരെ ദുഃഖകരമായ കാര്യമാണ്. (...ബഹളം...) ദയവായി ഞാൻ പറയുന്നത് നിങ്ങൾ കേൾക്കൂ. ഒരു കുഞ്ഞും

മരിക്കാൻ പാടില്ല. ഇവിടെ അടിയന്തരപ്രമേയത്തിൽ പരാമർശിച്ച കുഞ്ഞിന്റെ കാര്യം വളരെ വേദനാജനകമാണ്. ആ കുഞ്ഞിന്റെ ജനന ഭാരം 2.6 കിലോഗ്രാമായിരുന്നു. മൂന്ന് മാസവും 25 ദിവസവും പ്രായമുണ്ടായിരുന്ന ആ കുഞ്ഞിന് ഒരു അസുഖവുമുണ്ടായിരുന്നില്ല. അർദ്ധരാത്രിയിൽ അമ്മ പാലുകൊടുത്ത് കിടത്തിയ കുഞ്ഞാണ് വെളുപ്പിന് മരിച്ചത്. ജനിച്ച് ഒരുവയസ്സിനകം മരിക്കുന്നതാണ് infant death ആയി കണക്കാക്കുന്നത്. ഈ വർഷം ഏഴ് കുഞ്ഞുങ്ങൾ മരിച്ചപ്പോൾ ഇരുപത്തിയാറാമത്തെ ആഴ്ച ജനിച്ച് കുഞ്ഞിന് മാത്രമാണ് 0.78 കിലോഗ്രാമുണ്ടായിരുന്നത്. ബാക്കി കുഞ്ഞുങ്ങൾക്കെല്ലാം ആവശ്യമായ ഭാരമുണ്ടായിരുന്നു. എല്ലാവർക്കും antenatal care വളരെ കൃത്യമായി കൊടുക്കുന്നുവെന്നുള്ളതുതന്നെയാണ് അതിന്റെ അർത്ഥം. അട്ടപ്പാടിയിലെ കോട്ടത്തറ ആശുപത്രിയുമായി ബന്ധപ്പെട്ട കാര്യങ്ങൾ ഇവിടെ പറയുന്നു. 201 ജീവനക്കാരാണ് അവിടെ ജോലി ചെയ്യുന്നത്. സ്ഥിരം തസ്തികകളുൾപ്പെടെ ഒരു ആശുപത്രിയിൽ 201 ജീവനക്കാരാണുള്ളത്. അതിന് ഒരു ഗവൺമെന്റ് ഉത്തരവുണ്ടായിട്ടില്ലെന്ന് ബഹുമാന്യനായ അംഗം പറഞ്ഞു. പന്ത്രണ്ട് മാസക്കാലയളവിൽ 1.98 കോടി രൂപയുടെ ഭരണാനുമതിയാണ് പുതിയ

കെട്ടിടം ഉൾപ്പെടെ നിർമ്മിക്കുന്നതിന് കൊടുത്തത്. NQAS അക്രഡിറ്റേഷന് ഈ വർഷം ലഭിച്ച സ്കോർ 90% ആണ്..... (ബഹളം).....

മി. സ്പീക്കർ: മന്ത്രി സംസാരിക്കട്ടെ. നിങ്ങൾ ഇടപെടേണ്ട.....

ശ്രീമതി വീണാ ജോർജ്ജ്: അവിടത്തെ പീഡിയാട്രിക് ഐ.സി.യു.-ൽ അദ്ദേഹം പോയി നോക്കണം. അദ്ദേഹത്തിന്റെ മണ്ഡലമാണ്. 75 ലക്ഷം രൂപയ്ക്ക് അവിടത്തെ പീഡിയാട്രിക് ഐ.സി.യു.-ന്റെ നിർമ്മാണ പ്രവർത്തനങ്ങൾ പുരോഗമിക്കുകയാണ്. ന്യൂബോൺ ഐ.സി.യു.-ൽ 64 ലക്ഷം രൂപ മുടക്കി ആധുനിക ഉപകരണങ്ങൾ ലഭ്യമാക്കിക്കൊണ്ട് നവീകരിച്ചു..... ബഹുമാന്യനായ മന്ത്രി പറഞ്ഞതുപോലെ, അട്ടപ്പാടിയിൽ സമഗ്രമായ പ്രവർത്തനങ്ങൾ നടത്തുന്നുണ്ട്. തികളാഴ്ച ആശാവർക്കർമാരും ജെ.പി.എച്ച്.എൻ.-മാരും ബുധനാഴ്ച അങ്കണവാടി പ്രവർത്തകരും കുടുംബശ്രീ പ്രവർത്തകരും പോയി ഒന്നിടവിട്ട ദിവസങ്ങളിൽ എല്ലാ ഗർഭിണികളെയും കാണുന്നുണ്ട്. .... (ബഹളം)..... ബഹുമാന്യനായ അംഗത്തിന് ചുമതലയുള്ള സമിതിയാണ് ഇതിന്റെ പ്രവർത്തനങ്ങൾ നോക്കുന്നത്. അതുകൊണ്ട് സഭയെ തെറ്റിദ്ധരിപ്പിക്കുന്ന കാര്യങ്ങൾ പറയരുതെന്ന്

അദ്ദേഹത്തിനോട് അഭ്യർത്ഥിക്കുകയാണ്. .... (ബഹളം).....

ശ്രീ. കെ. രാധാകൃഷ്ണൻ: സർ, .....(ബഹളം).....

മി. സ്പീക്കർ: മന്ത്രി സംസാരിക്കട്ടെ..... മന്ത്രി സംസാരിക്കട്ടെ.....

ഇരിക്കൂ.....ഇരിക്കൂ.....

ശ്രീ. കെ. രാധാകൃഷ്ണൻ: സർ, കുട്ടികൾ മരിച്ചതുമായി ബന്ധപ്പെട്ട

കണക്ക് എന്റെ കൈവശമുണ്ട്..... (ബഹളം).....

മി. സ്പീക്കർ: മന്ത്രി സംസാരിക്കുന്നതുമാത്രം രേഖയിൽ ഉണ്ടാകൂ.....

മന്ത്രി സംസാരിക്കൂ.....

ശ്രീ. കെ. രാധാകൃഷ്ണൻ: സർ, ബഹുമാനപ്പെട്ട മുൻആരോഗ്യ

വകുപ്പുമന്ത്രി പറഞ്ഞല്ലോ കുട്ടികൾ മരിച്ചതിന്റെ കണക്കുണ്ടെന്ന്. ആ

കണക്ക് പറഞ്ഞ് ഇരുപക്ഷത്തേയും കുറ്റപ്പെടുത്താനല്ല ഞാൻ

ശ്രമിക്കുന്നത്..... (ബഹളം).....

മി. സ്പീക്കർ: മന്ത്രിയെ നിങ്ങൾതന്നെ തടസ്സപ്പെടുത്തരുത്.....

ശ്രീ. കെ. രാധാകൃഷ്ണൻ: സർ, 2013-ൽ മരിച്ച കുട്ടികളുടെ കണക്ക്

എന്റെ കൈവശമുണ്ട്. ഞാൻ കണക്കുകൾ പറയാതിരുന്നതാണ്.

കണക്കുകൾ പറഞ്ഞ് ആരേയും തോൽപ്പിക്കാനല്ല..... 2013-ൽ 33 കുട്ടികളാണ് അവിടെ മരിച്ചത്. കണക്ക് പറഞ്ഞ് താരതമ്യം ചെയ്യാൻ ..... (ബഹളം).....

മി. സ്പീക്കർ: അങ്ങ് ചെയ്തിനെ അഭിസംബോധന ചെയ്യൂ.....

ശ്രീ. കെ. രാധാകൃഷ്ണൻ: സർ, ഞങ്ങളുടെ ഭരണകാലത്ത് കുറച്ചുപേർ മാത്രമാണ് മരിച്ചതെന്നും നിങ്ങളുടെ ഭരണകാലത്ത് കൂടുതൽപേർ മരിച്ചവെന്നും മേനിനടിക്കാൻ വേണ്ടിയല്ല ഞാൻ പറഞ്ഞത്..... (ബഹളം).....

മി. സ്പീക്കർ: ബഹുമാനപ്പെട്ട മന്ത്രി ..... ബഹുമാനപ്പെട്ട മന്ത്രി ചെയ്തിനെ അഭിസംബോധന ചെയ്യൂ.....

ശ്രീ. കെ. രാധാകൃഷ്ണൻ: സർ, ബഹുമാനപ്പെട്ട അംഗം ഇവിടെ പറഞ്ഞു..... (ബഹളം) ..... (ബഹളം).....

മി. സ്പീക്കർ: ഇരിക്കൂ.....ഇരിക്കൂ..... മന്ത്രി സംസാരിക്കുമ്പോൾ നിങ്ങൾ തടസ്സപ്പെടുത്തരുത്..... ഇരിക്കൂ.....ഇരിക്കൂ.... വളരെ ഗൗരവമുള്ള ഒരു പ്രശ്നത്തെ സംബന്ധിച്ചാണ് ബഹുമാനപ്പെട്ട മന്ത്രി സംസാരിക്കുന്നത്. ദയവായി.....

ശ്രീ. കെ. രാധാകൃഷ്ണൻ: സർ, ആശുപത്രിയിൽ ചെയ്ത

പ്രവർത്തനങ്ങളെ സംബന്ധിച്ച് ബഹുമാനപ്പെട്ട ആരോഗ്യ-വനിത-  
ശിശുവികസന വകുപ്പുമന്ത്രി ഇവിടെ പറഞ്ഞു. .... (ബഹളം).....

ആരോഗ്യ മേഖലയുമായി ബന്ധപ്പെട്ട് ആശുപത്രിയിൽ

ചെയ്തുകൊണ്ടിരിക്കുന്ന കാര്യങ്ങളെ സംബന്ധിച്ച് ആരോഗ്യ വകുപ്പുമന്ത്രി

പറഞ്ഞു. കോട്ടാത്തറ ആശുപത്രിയിലെ വൈദ്യതി വിച്ഛേദിച്ചുവെന്ന്

അദ്ദേഹം പറഞ്ഞു. എന്നോട് ഫോണിൽ വിളിച്ച് ഈ വിവരം അദ്ദേഹം

പറഞ്ഞിരുന്നവെങ്കിൽ ഒരുമണിക്കൂറിനുള്ളിൽ അവിടെ വൈദ്യതി

പുന:സ്ഥാപിക്കാൻ സാധിക്കുമായിരുന്നു. ....(ബഹളം)..... അല്ലെങ്കിൽ ആ

ജില്ലയിലെ മന്ത്രി ഉണ്ടല്ലോ.....(ബഹളം).....

വൈദ്യതി വകുപ്പുമന്ത്രി (ശ്രീ. കെ. കൃഷ്ണൻകുട്ടി): സർ,

അതുസംബന്ധിച്ച് എന്നോട് ഫോണിലൂടെ ഒരു വാക്ക് പറയാമായിരുന്നല്ലോ;

ഒരു വാക്ക് പറഞ്ഞിരുന്നെങ്കിൽ വൈദ്യതി പുന:സ്ഥാപിക്കുമായിരുന്നല്ലോ;

പല ആവശ്യങ്ങൾക്കുവേണ്ടി ഫോൺ വിളിക്കുമല്ലോ, ഈ

ആവശ്യത്തിനുവേണ്ടി ഫോൺ വിളിച്ചില്ലല്ലോ;

ശ്രീ. കെ. രാധാകൃഷ്ണൻ: സർ, വിവാദമുണ്ടാക്കാൻ വേണ്ടിയല്ല

പറയുന്നത്. കേരളത്തിലെ ആദിവാസി ജനവിഭാഗത്തിന്റെ ജീവിതം കൂടുതൽ മെച്ചപ്പെടുത്താൻ എന്തെല്ലാം ചെയ്യാൻ കഴിയുമോ അതെല്ലാം ചെയ്യാൻ ഈ ഗവൺമെന്റ് പ്രതിജ്ഞാബദ്ധമാണ്. രാഷ്ട്രീയമുതലെടുപ്പിനുവേണ്ടി പറയുന്നതല്ല. രാഷ്ട്രീയ മുതലെടുപ്പാണ് ലക്ഷ്യമെങ്കിൽ ആരീതിയിൽ അത് കൈകാര്യം ചെയ്യാം. രാഷ്ട്രീയമുതലെടുപ്പല്ല ഉദ്ദേശിക്കുന്നത്. ഇത് ഭരണപക്ഷവും പ്രതിപക്ഷവും തമ്മിലടിക്കാൻവേണ്ടിയുള്ളതല്ല. നമ്മുടെ സമൂഹത്തിലെ ഏറ്റവും പാവപ്പെട്ട ആളുകളുടെ ജീവിതത്തിൽ ഉണ്ടാകുന്ന ദുരന്തങ്ങൾക്ക് പരിഹാരമുണ്ടാക്കുന്നതിനായി കൂട്ടായ പ്രവർത്തനങ്ങൾ നടത്താൻ ഗവൺമെന്റ് സദാസന്നദ്ധമാണെന്ന് അറിയിച്ചുകൊണ്ട് അട്ടപ്പാടിയിൽ യാതൊരു വിധത്തിലുമുള്ള ദുരന്തങ്ങൾ ഉണ്ടാകാതിരിക്കാൻ ഗവൺമെന്റ് മുൻകരുതൽ സ്വീകരിക്കുമെന്ന് പറഞ്ഞുകൊണ്ട്, ഈ കാര്യം സഭാ നടപടികൾ നിർത്തിവെച്ച് ചർച്ച ചെയ്യേണ്ട ആവശ്യമില്ല.

മി. സ്പീക്കർ: ബഹുമാനപ്പെട്ട പട്ടികജാതി, പട്ടികവർഗ്ഗ, പിന്നാക്ക

വിഭാഗ ക്ഷേമവും ദേവസ്വവും പാർലമെന്ററികാര്യവും വകുപ്പുമന്ത്രിയുടെ വിശദീകരണത്തിന്റെ അടിസ്ഥാനത്തിൽ അടിയന്തരപ്രമേയത്തിന് അവതരണാനുമതി നിഷേധിച്ചിരിക്കുന്നു.

(അടിയന്തരപ്രമേയാവതരണത്തിന് അനുമതി നിഷേധിച്ചു)

പ്രതിപക്ഷ നേതാവ് (ശ്രീ. വി. ഡി. സതീശൻ): സർ, പണ്ട് പ്രശസ്ത പത്രപ്രവർത്തകനായ ശ്രീ. പി. സായ്നാമിന്റെ ഞാൻ വായിച്ച ഒരു പുസ്തകത്തിൽ സൂചിപ്പിക്കുന്നത് വിശപ്പുകൊണ്ട് ഒരാൾ മരിച്ചാൽ പട്ടിണി മരണമാണെന്ന് അടയാളപ്പെടുത്തുന്നത് അയാളെ പോസ്റ്റ്മോർട്ടം നടത്തി ഉദരത്തിൽ തലേദിവസം കഴിച്ച ഭക്ഷണത്തിന്റെ അവശിഷ്ടം ഉണ്ടോയെന്ന് നോക്കിയാണ്. തലേദിവസം അയാൾ ഭക്ഷണം കഴിച്ചിട്ടുണ്ടെങ്കിൽ അതിന്റെ അവശിഷ്ടം കാണും. അപ്പോഴത് പട്ടിണി മരണമല്ലെന്ന് തീർപ്പാക്കും. യഥാർത്ഥത്തിൽ ഒരാൾ പട്ടിണികൊണ്ട് മരിക്കുന്നത് ഒരുദിവസം (തലേദിവസം) ഭക്ഷണം കഴിക്കാത്തതുകൊണ്ടല്ല. നിരവധി മാസക്കാലത്തെ/വർഷക്കാലത്തെ പോഷകാഹാരക്കുറവുകൊണ്ടും നിരവധി പ്രാവശ്യം ഭക്ഷണം കഴിക്കാത്തതുകൊണ്ടും അയാളുടെ പ്രതിരോധ സംവിധാനം മുഴുവൻ തകർന്ന് ഏത് രോഗത്തിനും അടിപ്പെടാവുന്ന ഒരുസാഹചര്യത്തിലേയ്ക്ക് മാറുമ്പോഴാണ് അയാൾ പട്ടിണി മരണത്തിന് വിധേയമാകുന്നത്. എന്നാൽ നമ്മുടെ സംവിധാനത്തെയാണ് ശ്രീ. പി. സായ്നാഥ് വിമർശിച്ചത്. കാരണം തലേദിവസം ഭക്ഷണം



കഴിച്ചിട്ടുണ്ടോയെന്നമാത്രം പരിശോധിച്ചുകൊണ്ട് വിശപ്പമരണത്തെ കണക്കാക്കാൻ സാധിക്കില്ല. അതിനാൽ വർഷങ്ങൾ കണക്കാക്കി ചർച്ച ചെയ്യപ്പെടേണ്ട ഒരു വിഷയമല്ല ഇത്. ബഹുമാന്യനായ മന്ത്രി കെ. രാധാകൃഷ്ണൻ വളരെ സൗമ്യമായി മറുപടി പറയുന്നതാണ് സാധാരണയായി ഞാൻ കാണാറുള്ളത്. ഇതിനുമുമ്പ് ശ്രീ. എ. കെ. ബാലൻ സഭയിൽ മറുപടി പറഞ്ഞപ്പോൾ വളരെ പ്രകോപനപരമായ ഒരു കാര്യം പറഞ്ഞു. അത് സഭയുടെ രേഖകളിലുണ്ട്. മരണത്തിന്റെ കണക്ക് പറഞ്ഞപ്പോൾ 'ഞങ്ങളുടെ കാലത്ത് രണ്ട് പേർ ചത്തു അത് നിങ്ങളുടെ കാലത്തെ ഗർഭമാണ് എന്ന് കഴിഞ്ഞ പ്രാവശ്യത്തെ മന്ത്രി പറഞ്ഞതുപോലെ എന്തായാലും ഈ മന്ത്രി പറഞ്ഞില്ലായെന്നതിൽ എനിക്ക് സന്തോഷമുണ്ട്.....

പട്ടികജാതി, പട്ടികവർഗ്ഗ, പിന്നാക്ക വിഭാഗ ക്ഷേമവും ദേവസ്വവും പാർലമെന്ററികാര്യവും വകുപ്പുമന്ത്രി (ശ്രീ. കെ. രാധാകൃഷ്ണൻ): സർ, ഞാൻ അങ്ങനെ പറഞ്ഞില്ലല്ലോ.....

ശ്രീ. വി. ഡി. സതീശൻ: സർ, അങ്ങ് പറഞ്ഞില്ലെന്നാണ് ഞാൻ പറഞ്ഞത്. അങ്ങനെയാണ് ആ മന്ത്രി അന്ന് പ്രതികരിച്ചത്. ഞങ്ങളെല്ലാം സ്തബ്ധരായി പോയി സഭയിൽ. ഏതായാലും അങ്ങ് അങ്ങനെ

പറഞ്ഞില്ല.....പ്ലീസ്.... പ്ലീസ്..... ഞാൻ തുടങ്ങിയല്ലോ. അങ്ങ് ഇവിടെ സംസാരിച്ചല്ലോ.....

വൈദ്യുതി വകുപ്പുമന്ത്രി (ശ്രീ. കെ. കൃഷ്ണൻകുട്ടി): സർ, കോട്ടാത്തറ അശുപത്രിയിൽ വൈദ്യുതി വിച്ഛേദിച്ചിട്ടില്ല. നിങ്ങൾ അതുസംബന്ധിച്ച് അന്വേഷിക്കൂ. ഞാൻ ഇതുസംബന്ധിച്ച് ഒഫീഷ്യലായി അന്വേഷിച്ച് പറയുന്നതാണ്. ഇങ്ങനെയൊന്നും പറയാൻ പാടില്ല. വാർത്താ പ്രാധാന്യം ലഭിക്കുന്നതിനുവേണ്ടി ഇങ്ങനെ പറയാൻ പാടില്ല. നിങ്ങൾ തെളിവ് കൊണ്ടുവരൂ..... (ബഹളം).....

മി. സ്പീക്കർ: മന്ത്രി വ്യക്തമാക്കിയല്ലോ..... ഇരിക്കൂ..... ഇരിക്കൂ.....ഇനി പ്രതിപക്ഷ നേതാവ് സംസാരിക്കട്ടെ..... ഇരിക്കൂ..... അദ്ദേഹം വഴങ്ങിയതാണ് മന്ത്രി അക്കാര്യം വ്യക്തമാക്കി.....ഇനി പ്രതിപക്ഷ നേതാവ് സംസാരിക്കട്ടെ.....

ശ്രീ. വി. ഡി. സതീശൻ: സർ, അവിടെ 192 ഊരുകളും 11000 കുടുംബങ്ങളുമുള്ള ഒരു സ്ഥലമാണ്. യു.ഡി.എഫ്.-ഉം എൽ.ഡി.എഫ്.-ഉം ഭരിച്ചുകാലത്തെ മരണത്തിന്റെ കണക്ക് പറഞ്ഞ് തർക്കിക്കണ്ട. ഇത് 2012-13-ലാണ് വളരെ രൂക്ഷമായത്. ഒരുദിവസംകൊണ്ട് ഉണ്ടായതല്ല,

വർഷങ്ങളോളമുള്ള അവിടത്തെ പ്രശ്നങ്ങളാണ്. ഞങ്ങളെല്ലാം പലപ്രാവശ്യം അവിടെ പോയിട്ടുണ്ട്. സിക്കിൾ സെൽ അനീമിയ രോഗവും പോഷകാഹാരക്കുറവുമുണ്ട്. ചില ഊരുകളിൽ അമിതമായ വ്യാജമദ്യത്തിന്റെ പ്രശ്നമുണ്ട്. ഒരുപാട് വിഷയങ്ങളുണ്ട്. അന്ന് ആ വിഷയങ്ങൾ മനസ്സിലാക്കി കേന്ദ്ര സംസ്ഥാന ഗവൺമെന്റുകൾ യോജിച്ചുനിന്നുകൊണ്ട് 125 കോടി രൂപയുടെ പാക്കേജാണ് അവിടത്തേയ്ക്കായി പ്രഖ്യാപിച്ചത്. അതിന്റെ ഭാഗമായാണ് 192 ഊരുകളിലും പ്രത്യേകമായ അടുക്കളകൾ (കമ്മ്യൂണിറ്റി കിച്ചനുകൾ) നിർമ്മിച്ചത്. കൂടുതൽ ആരോഗ്യ സംവിധാനങ്ങൾ കോട്ടാത്തറ ആശുപത്രിയിൽ ഏർപ്പെടുത്തിയത്. ആശാവർക്കർമാർ, പ്രെമോട്ടർമാർ, ഗവൺമെന്റിന്റെ വിവിധ വകുപ്പുകളുടെ എല്ലാ സംവിധാനങ്ങൾ എന്നിവയെല്ലാം ഇടപെട്ടുകൊണ്ടാണ് മരണനിരക്ക് കുറച്ചുകൊണ്ടുവന്നത്. എന്താണ് അവിടെ സംഭവിക്കുന്നതെന്ന് നിരവധി കമ്മിറ്റികൾ ഇതുസംബന്ധിച്ച് പഠനം നടത്തി. കാരണം സിസ്റ്റത്തിന്റെ പരാജയമാണ് പലപ്പോഴും ഉണ്ടായിരുന്നത്. ഓരോ ശിശുമരണങ്ങളും വ്യവസ്ഥിതി നടത്തുന്ന കൊലപാതകങ്ങൾപോലെയായി. റേഷൻ കടകൾ, പ്രെമോട്ടർമാർ എന്നിങ്ങനെയുള്ള വലിയ സംവിധാനങ്ങൾ ഉണ്ടായിരുന്നിട്ടും

അതിന്റെ ഏകോപനം കൃത്യമായി നടക്കാത്തതുകൊണ്ട് നിരവധി കമ്മിറ്റികൾ പരിശോധിച്ച് അതിന് പരിഹാരമുണ്ടാക്കി, അതിൽ ഫലമുണ്ടായി. Prenatal Care & Posnatal Care പ്രത്യേകമായി ശ്രദ്ധിക്കാനുള്ള സംവിധാനമുണ്ടാക്കി. മൂന്നുമാസം ഗർഭിണിയാകുന്നതു മുതൽ അവരുടെ പോഷകാഹാരത്തെ സംബന്ധിച്ച് ആരോഗ്യ-വനിത-ശിശുവികസന വകുപ്പുമന്ത്രി പറഞ്ഞതുപോലെ അമ്മമാരുടെ പോഷകാഹാരക്കുറവാണ് ഗർഭസ്ഥ ശിശുക്കളും നവജാത ശിശുക്കളും മരിക്കാനും കുട്ടികളുടെ തൂക്കം കുറയാനുമുള്ള കാരണം. അങ്ങനെയുള്ള നിരവധി കാരണങ്ങൾ കണ്ടെത്തി അതിനുള്ള പരിഹാരങ്ങളുമായാണ് മുന്നോട്ടുപോയത്. അതിനുശേഷം കുട്ടികളുടെ മരണനിരക്ക് നന്നായി കുറഞ്ഞുവന്നു. ഈ വർഷം 23-02-2022-ൽ ഈ വിഷയവുമായി ബന്ധപ്പെട്ട് ഒരു സബ്മിഷൻ ഞാൻ കൊണ്ടുവന്നിരുന്നു. പക്ഷേ അങ്ങ് അന്ന് തന്നെ മറുപടിതന്നെയാണ് ഇപ്പോഴും തന്നിരിക്കുന്നത്. അതിന് മാറ്റമുണ്ടാകുന്നില്ല. ബഹുമാനപ്പെട്ട മന്ത്രി അവിടെ സന്ദർശിച്ചില്ലെന്നോ ഒന്നും പറയുന്നില്ല. അവിടെ എം.പി., എം.എൽ.എ., എല്ലാവരുമുണ്ട്. അവരെല്ലാം എല്ലാ കമ്മിറ്റികളിലും പങ്കെടുക്കുന്നുമുണ്ട്. എല്ലാകാര്യങ്ങളും ചെയ്യുന്നുമുണ്ട്. പക്ഷേ

നേരത്തെ നമ്മൾ ഉണ്ടാക്കിയിരിക്കുന്ന ആ സിസ്റ്റം ഇപ്പോൾ  
 തുടരുന്നില്ലായെന്നതാണ് ഏറ്റവും പ്രധാനപ്പെട്ട ഒരു വിഷയം, അമ്മയുടെ  
 അനാരോഗ്യം, മറ്റ് രോഗങ്ങൾ, ഗർഭകാലത്തെ ആരോഗ്യസ്ഥിതി,  
 പോഷകാഹാരക്കുറവ് അതുപോലെ ജനനാനന്തര ശുശ്രൂഷ ഇതെല്ലാം  
 പ്രശ്നമാണ്. ഇപ്പോൾ കമ്മ്യൂണിറ്റി കിച്ചനുകളിൽ പങ്കുപോലും  
 പ്രവർത്തിക്കുന്നില്ലെന്ന് പ്രധാനപ്പെട്ടൊരു കാര്യമാണ്. ആശുപത്രിയുടെ  
 ദുരവസ്ഥ സങ്കടകരമാണ്. ഞങ്ങൾ ആ ആശുപത്രി സന്ദർശിച്ചിരുന്നു. ഒരു  
 മാസം 60-ഓളം പ്രസവങ്ങൾ നടക്കുന്ന ആശുപത്രിയാണത്. അവിടെ  
 നവജാത ശിശുക്കൾക്കായി ഒരു ഡോക്ടറിലു, പീഡിയാട്രിക് വെന്റിലേറ്ററിലു,  
 കാർഡിയോളജിസ്റ്റിലു, കാത്ത് ലാബിലു. ആകെ 54 ബെഡാണ് ആ  
 ആശുപത്രിയിലുള്ളതെങ്കിലും. 150 ബെഡിനുള്ള ആളുകൾ വന്ന്  
 കിടക്കുന്നുണ്ട്. 2017-ൽ അന്നത്തെ ആരോഗ്യ വകുപ്പുമന്ത്രി 100 ബെഡുള്ള  
 ആശുപത്രിയായി ഉയർത്തുമെന്ന് പ്രഖ്യാപിച്ചു. ഇപ്പോഴും ഉയർത്തിയിട്ടില്ല.  
 നമുക്കറിയാം, 50 ബെഡ് 100 ബെഡാക്കിയാൽ അതിനനുസരിച്ചുള്ള സ്റ്റാഫ്  
 പാറ്റേണിൽ വ്യത്യാസം വരും. കൂടുതൽ സ്റ്റാഫിനെ നിയമിക്കാൻ സാധിക്കും.  
 ആശുപത്രിയിലെ സ്ഥിതി വളരെ മോശമാണെന്ന് ഞങ്ങൾ അവിടെ

ചെന്നപ്പോൾ പറഞ്ഞു. ആ ആശുപത്രിയിൽ ജോലി ചെയ്തിരുന്ന 59 ജീവനക്കാരെ കൂട്ടത്തോടെ പിരിച്ചുവിട്ടു. ആദിവാസികളായിട്ടുള്ളവരായിരുന്നു കൂടുതലും ജീവനക്കാർ. സ്ത്രീകൾ വരുമ്പോൾ അവരുടെ കൂടെ ഭർത്താക്കന്മാരോ, അമ്മമാരോ ആരും വരുന്നില്ല. കാരണം ഇവരുടെ ഊരുകളിൽ അവർക്ക് ആടുമാടുകളുണ്ട്. അവയെ സംരക്ഷിക്കേണ്ടതുകൊണ്ട് വീട്ടുകാരാകും കൂടെ വരുന്നില്ല. ഇവർ മാത്രമാണ് വരുന്നത്. അവരെ പരിചരിക്കാൻവേണ്ടി കൂടെനിന്നിരുന്ന ആളുകളെ വരെ കൂട്ടത്തോടെ പിരിച്ചുവിട്ടു. അതുപോലെ അട്ടപ്പാടിയിലെ ആരോഗ്യ സംവിധാനങ്ങൾ മെച്ചപ്പെടുത്താൻവേണ്ടി 12 കോടി രൂപ കൊടുത്തപ്പോൾ അത് എന്താണ് ചെയ്തത് എന്നറിയാമോ? പെരിന്തൽമണ്ണയിലെ ഇ.എം.എസ്. സഹകരണ ആശുപത്രിയിലേക്ക് കൊടുത്തു. ആ പണം കോട്ടാത്തറ ആദിവാസി ആശുപത്രിയിൽ ചെലവാക്കിയിരുന്നെങ്കിൽ ആ ആശുപത്രിയിൽ എല്ലാ സംവിധാനങ്ങളും ഉണ്ടാകുമായിരുന്നു. ആ തുക പെരിന്തൽമണ്ണയിലെ ഇ.എം.എസ്. ആശുപത്രിയിലേക്ക് കൊടുത്തു. എന്നിട്ട് അവർ വീണ്ടും ആറ് കോടി രൂപ ചോദിച്ചുകൊണ്ടിരിക്കുകയാണ്. ഞാൻ തീർത്തോട്ടെ..... ഞാൻ ആരോഗ്യപരമായ എല്ലാ പ്രശ്നങ്ങളും പറഞ്ഞുകഴിഞ്ഞതിനുശേഷം ആരോഗ്യ

വകുപ്പുമന്ത്രിക്ക് മറുപടി പറയാം. കോട്ടാത്തറ ആദിവാസി ആശുപത്രിയിലെ സംവിധാനങ്ങളല്ലേ മെച്ചപ്പെടുത്തേണ്ടത്; പെരിന്തൽമണ്ണ ആശുപത്രിയിലേയ്ക്ക് പോകുന്നതിനെക്കാൾ കൂടുതൽ ആളുകൾ തൃശ്ശൂർ മെഡിക്കൽകോളേജിലേയ്ക്ക് പോകുന്നുണ്ട്. പ്ലീസ്.... ആരോഗ്യകാര്യവുമായി ബന്ധപ്പെട്ട എല്ലാകാര്യങ്ങളും പറഞ്ഞതിനുശേഷം ബഹുമാനപ്പെട്ട ആരോഗ്യ വകുപ്പുമന്ത്രിക്ക് ഒരുമിച്ച് മറുപടി പറയാമല്ലോ. തൃശ്ശൂർ മെഡിക്കൽ കോളേജിലേയ്ക്കാണ് ആളുകൾ മുഴുവൻ പോകുന്നത്. ആ തൃശ്ശൂർ മെഡിക്കൽ കോളേജിലല്ല ആ സംവിധാനമുള്ളത്. ഒരു സർജറി നടത്തി തിരിച്ച് കോട്ടാത്തറ ആശുപത്രിയിൽ റിപ്പോർട്ട് ചെയ്തുകഴിഞ്ഞാൽ അവിടെനിന്നും പിന്നീട് അവരെ ചെക്കപ്പിന് കൊണ്ടുപോകാൻ അവിടുന്ന് വാഹനം അറേഞ്ച് ചെയ്തുകൊടുത്തിരുന്നു. ആ സംവിധാനങ്ങളൊക്കെ ഇപ്പോൾ ഇല്ലാതായി, നേരത്തെ ഉണ്ടായിരുന്ന സംവിധാനങ്ങൾ ഇപ്പോൾ മുഴുവനായി ഇല്ലാതാകുന്ന സ്ഥിതിയാണ്. സർജറിക്ക് പോകുന്നത് തൃശ്ശൂർ മെഡിക്കൽ കോളേജിലാണ്. അവിടെ സർജറി കഴിഞ്ഞ് തുടർ ചികിത്സ കിട്ടാത്തതുകാരണം നിരവധി ആളുകൾ മരിച്ചു. ഇത്തരം വിഷയങ്ങളാണ് അവിടെ ഏറ്റവും പ്രധാനമായി മുമ്പിൽനിൽക്കുന്നത്. ആ സിസ്റ്റത്തിന്റെ

ഏകോപനമില്ലെന്നുള്ള ഗൗരവമായ പരാതിയാണ് നമ്മളിവിടെ ഉന്നയിച്ചത്. ആ സിസ്റ്റം പ്രവർത്തിക്കുന്നില്ല. കൂടുതൽ മരണങ്ങൾ ഉണ്ടായ കാലത്ത് നമ്മളെല്ലാ വകുപ്പുകളുടെയും ഏകോപനംകൊണ്ട് അവിടെയുണ്ടാക്കിയ പദ്ധതികൾ, അവിടെ ചെയ്ത സംവിധാനങ്ങൾ എന്നിവകൊണ്ടാണ് മരണനിരക്ക് ഗണ്യമായി കുറച്ചുകൊണ്ടുവരാൻ സാധിച്ചത്. ഇപ്പോൾ ആ സംവിധാനം പ്രവർത്തിക്കുന്നില്ല. ആ മണ്ഡലത്തെ പ്രതിനിധാനം ചെയ്യുന്ന ഒരു എം.എൽ.എ. നിയമസഭയിൽവന്ന് അവിടത്തെ ഇലക്ട്രിസിറ്റി കട്ട് ചെയ്തവെന്ന് വെറുതെ പറയുമോ; അവിടെ ഇലക്ട്രിസിറ്റി കട്ട് ചെയ്തു, അവർക്ക് വെള്ളം കിട്ടാത്ത അവസ്ഥയുണ്ടായി. അതിവിടെ എം.എൽ.എ. വന്ന് പറയുമ്പോൾ..... മന്ത്രിക്ക് കിട്ടിയ മറുപടി ഉദ്യോഗസ്ഥർ കൊടുക്കുന്നതല്ലേ; അങ്ങിപ്പോൾ ഇവിടെയിരുന്നാണല്ലോ അന്വേഷിച്ചത്; ഉദ്യോഗസ്ഥർ അങ്ങേയ്ക്ക് സഭയിൽത്തന്നെ മറുപടിയല്ലേ; അവിടെ പ്രതിനിധാനം ചെയ്യുന്ന എം.എൽ.എ. വളരെ ഗൗരവത്തോടുകൂടി ഒരാക്ഷേപം ഉന്നയിച്ചു. കോട്ടത്തറ ആദിവാസി ആശുപത്രിയിലെ ഇലക്ട്രിസിറ്റി കട്ട് ചെയ്തു. അതുപോലെ വെള്ളത്തിന്റെ കുറവുണ്ട്. അവിടത്തെ എം.എൽ.എ. ഈ കാര്യങ്ങളെല്ലാം ഇവിടെ വന്നല്ലാതെ അദ്ദേഹം എവിടെയാണ് പറയുന്നത്? അദ്ദേഹം ആ



വിഷയം ഇന്ന് സഭ നിർത്തിവെച്ച് ചർച്ച ചെയ്യണമെന്ന് ആവശ്യപ്പെട്ട് നോട്ടീസ് കൊടുത്തു. അവിടത്തെ എം.എൽ.എ. ആ ആശുപത്രിയിലെ കറണ്ട് കട്ട് ചെയ്തു, വെള്ളമില്ല, സംവിധാനങ്ങളില്ല, ഡോക്ടർമാരില്ല, സ്റ്റാഫില്ല എന്ന് പറഞ്ഞു. ആരോഗ്യ വകുപ്പുമന്ത്രി പറഞ്ഞ ആരോഗ്യവകുപ്പിന്റെ പ്രവർത്തനങ്ങൾ അവിടെ തുടങ്ങിയിട്ടില്ല എന്നാണ് അദ്ദേഹം പറഞ്ഞത്. അവിടെ ബ്ലോക്ക് പഞ്ചായത്തിന്റെ ചില പ്രവൃത്തികൾ അല്ലാതെ ആരോഗ്യവകുപ്പിന്റെ വർക്കുകൾ നടക്കുന്നില്ല. ആരോഗ്യവകുപ്പ് നേരത്തെ ചെയ്ത ചില സംവിധാനങ്ങളുണ്ടവിടെ, അവിടെ ടെക്നീഷ്യൻമാരില്ല, ബഹുമാനപ്പെട്ട മന്ത്രി അന്വേഷിച്ചോ; മന്ത്രി അവിടെ ചെന്നിട്ട് അവിടത്തെ സൂപ്രണ്ടുമായിട്ടുണ്ടായ പ്രശ്നത്തിന്റെ പേരിൽ ഏറ്റവും കമ്മിറ്റിയായി പ്രവർത്തിച്ചിരുന്ന എല്ലാവർക്കും ഇഷ്ടമുള്ള ആ സൂപ്രണ്ടിനെ സ്ഥലം മാറ്റി. ബഹുമാനപ്പെട്ട മന്ത്രി അവിടെ സന്ദർശിക്കുന്ന നേരത്ത് തിരുവനന്തപുരത്ത് ഒരു യോഗം നടക്കുന്നുണ്ടെന്ന് പറഞ്ഞ് തെറ്റായി അദ്ദേഹത്തെ വിളിച്ചുവരുത്തി, അദ്ദേഹം യാത്രചെയ്ത് കൊല്ലത്തെത്തിയപ്പോൾ ആശുപത്രിയിൽനിന്ന് വിളിച്ച് മന്ത്രി അവിടെ സന്ദർശിക്കുകയാണെന്ന് പറഞ്ഞു. മന്ത്രി സന്ദർശിക്കുന്നവേളയിൽ മനഃപൂർവ്വം അവിടത്തെ

സൂപ്രണ്ടിനെ ഇവിടെയാരു യോഗമുണ്ടെന്ന് തെറ്റിദ്ധരിപ്പിച്ച് ഇവിടെ വിളിച്ചുവരുത്തി. അദ്ദേഹം കൊല്ലത്തെത്തിയപ്പോൾ മന്ത്രി അവിടം സന്ദർശിച്ചു. ഇതൊക്കെ ശരിയാണോയെന്ന് നിങ്ങൾ പരിശോധിക്കണം. ഇതുപോലെയുള്ള നിരവധിയായ പ്രശ്നങ്ങളുണ്ട്. പ്രീനേറ്റൽ കെയറും പോസ്റ്റ്നേറ്റൽ കെയറും അവിടെ നടക്കുന്നില്ല.

മുഖ്യമന്ത്രി (ശ്രീ. പിണറായി വിജയൻ): സർ, ബഹുമാനപ്പെട്ട ആരോഗ്യ വകുപ്പുമന്ത്രിക്ക് എന്തോ പറയാനുണ്ടെന്ന് പറഞ്ഞല്ലോ; ബഹുമാനപ്പെട്ട അംഗം പറഞ്ഞ് അവസാനിപ്പിക്കുന്നതിനുമുമ്പ് ഒന്ന് വഴങ്ങിയാൽ നല്ലതായിരിക്കും.

ശ്രീ. വി. ഡി. സതീശൻ: സർ, ആരോഗ്യവകുപ്പുമായി ബന്ധപ്പെട്ട ഗൗരവമായിട്ടുള്ള കുറെ വിഷയങ്ങളുണ്ട്. ഞാൻ അത് പറഞ്ഞ് തീർത്തതിനുശേഷം ബഹുമാനപ്പെട്ട മന്ത്രിക്ക് വഴങ്ങിക്കൊടുക്കാം, അപ്പോൾ മന്ത്രിക്ക് ഒരുമിച്ച് മറുപടി പറയാമല്ലോ; ഓരോ കാര്യവും പറയുമ്പോൾ മന്ത്രി എഴുന്നേറ്റ് മറുപടി പറയണം. എല്ലാകാര്യങ്ങൾക്കുംകൂടി ഒരുമിച്ച് മന്ത്രിക്ക് മറുപടി നൽകാമല്ലോ; പ്രീനേറ്റൽ കെയറും പോസ്റ്റ്നേറ്റൽ കെയറും നന്നായി നടക്കുന്നില്ല. പോഷകാഹാരം നേരത്തെ

കൊടുത്തുകൊണ്ടിരുന്നത് കൃത്യമായി ലഭിക്കുന്നില്ല. ഈ ആശുപത്രിയിൽ ജീവനക്കാരില്ല, 59 ജീവനക്കാരെ കൂട്ടത്തോടെ പിരിച്ചുവിട്ടു. ലാബ് ടെക്നീഷ്യൻമാരില്ല, ആവശ്യത്തിനുള്ള ഡോക്ടർമാരില്ല, ഫെബ്രുവരി മാസത്തിൽ പറഞ്ഞ അതേ മറുപടിയാണ് ഇപ്പോൾ ജൂലൈ മാസത്തിലും പറയുന്ന സ്ഥിതിയിലാണ്. അന്ന് മന്ത്രി പറഞ്ഞതിൽനിന്നും യാതൊരു മാറ്റവും അവിടെ ഉണ്ടായിട്ടില്ല. ബഹുമാനപ്പെട്ട മന്ത്രിക്ക് സംസാരിക്കാം.

ആരോഗ്യ-വനിത-ശിശുവികസന വകുപ്പുമന്ത്രി (ശ്രീമതി വീണാ ജോർജ്): സർ, ബഹുമാന്യനായ പ്രതിപക്ഷ നേതാവ് ഇവിടെ സൂചിപ്പിച്ച, ഇ.എം.എസ്. സഹകരണ ആശുപത്രിക്ക് അധികതക കൊടുത്തുവെന്നത് വസ്തുതാവിരുദ്ധമായ കാര്യമാണ്. സഹകരണവകുപ്പ് അതിനായി നീക്കിവെച്ചിട്ടുള്ള തുകയിൽ സി.എസ്.ആർ. ഫണ്ടിൽനിന്നോ അല്ലാതെയോ അതവിടെ ഉപയോഗിച്ചിട്ടുണ്ടാവാം. പക്ഷേ ഈ രീതിയിലുള്ള കാര്യങ്ങൾ വസ്തുതാവിരുദ്ധമാണ് എന്നുള്ളത് പ്രത്യേകമായി പറയാൻ ഞാൻ ആഗ്രഹിക്കുകയാണ്. ആരോഗ്യവകുപ്പ് അങ്ങനെ പണം കൊടുത്തിട്ടില്ല. അതുപോലെ സ്റ്റാഫുമായി ബന്ധപ്പെട്ട കാര്യം പറഞ്ഞു. അവിടെ സ്ഥിരമായി 84 തസ്തികകളുണ്ട്. അതുകൂടാതെ എച്ച്.എം.സി. വഴി 46 പേർ, കാസ്റ്റ് വഴി

34 പേർ, എൻ.എച്ച്.എം. വഴി 29 പേർ, അതുകൂടാതെ 8 പേർ.

117 താൽക്കാലിക ജീവനക്കാർ അങ്ങനെയാണ് 201 ജീവനക്കാരുള്ളത്.

അട്ടപ്പാടി കോട്ടാത്തറ ആദിവാസി ആശുപത്രിക്കുവേണ്ടി

നവജാതശിശുക്കൾക്കുവേണ്ടിയിട്ടുള്ള തീവ്രപരിചരണ യൂണിറ്റ്,

ഇപ്പോഴവിടെ 64 ലക്ഷം രൂപയ്ക്ക്.....ഈ വിഷയങ്ങളൊക്കെ ബഹുമാനപ്പെട്ട

എം.എൽ.എ.-യ്ക്ക് നേരിട്ടറിയാവുന്ന വിഷയമല്ലേ; ബഹുമാനപ്പെട്ട അംഗം ആ

ആശുപത്രി സന്ദർശിക്കണം. (ബഹളം).....

മി. സ്പീക്കർ: ഇതിലെന്താണ് പ്രശ്നം; ബഹുമാനപ്പെട്ട മന്ത്രി കാര്യങ്ങൾ

വിശദീകരിക്കുകയല്ലേ. മന്ത്രി മറുപടി പറയുന്നതല്ലേ; അതിലെന്തിനാണ്

പ്രകോപിതരാകുന്നത്; എന്ത് പ്രകോപനമാണെന്ന് മനസ്സിലാകുന്നില്ല.

ശ്രീമതി വീണ ജോർജ്ജ്: സർ, വളരെ പ്രധാനപ്പെട്ടൊരു വിഷയമാണ്.

മി. സ്പീക്കർ: ബഹുമാനപ്പെട്ട മന്ത്രി മറുപടി പറയുന്നതല്ലേ; അതൊക്കെ

അങ്ങോട്ടുമിങ്ങോട്ടും എല്ലാവരും പറയും. മന്ത്രി കാര്യങ്ങൾ

വിശദീകരിക്കുകയാണ്. (സഭ അല്പസമയത്തേയ്ക്ക് നിർത്തിവയ്ക്കുന്നു.)

(രാവിലെ 10.50-ന് സഭ താൽക്കാലികമായി നിർത്തിവച്ചു)

(രാവിലെ 10.50-ന് നിർത്തിവച്ച സഭ 11.10-ന് പുനരാരംഭിച്ചു.)

മി. സ്പീക്കർ: സഭാ നടപടികൾ സുഗമമായി നടത്തിക്കൊണ്ടു പോകാൻ കഴിയാത്ത സാഹചര്യത്തിലാണ് സഭ നിർത്തിവെച്ചത്. അടുത്ത നടപടികളിലേക്ക് കടക്കുന്നതാണ് ഉചിതമെന്ന് തോന്നുന്നു.

പ്രതിപക്ഷനേതാവ് (ശ്രീ. വി. ഡി. സതീശൻ): സർ, ഞാൻ ബഹുമാനപ്പെട്ട മന്ത്രിക്ക് വഴങ്ങിയതല്ലേ; എന്റെ പ്രസംഗം എനിക്ക് പൂർത്തിയാക്കേണ്ട?

മി. സ്പീക്കർ: ദയവായി ബഹുമാനപ്പെട്ട പ്രതിപക്ഷനേതാവ് ഔദ്യോഗികമായി അവസാനിപ്പിക്കണം.

ശ്രീ. വി. ഡി. സതീശൻ: സർ, സാധാരണ അടിയന്തരപ്രമേയത്തിന് നോട്ടീസ് അവതരിപ്പിച്ച് കഴിഞ്ഞാൽ ബഹുമാനപ്പെട്ട മന്ത്രി മറുപടി നൽകും. മന്ത്രി ഇവിടെ മറുപടി നൽകി. കണക്ട് ചെയ്തിട്ടുള്ള ഏതെങ്കിലും കേസ് വന്നാൽ ബന്ധപ്പെട്ട അവതാരകൻ എന്തെങ്കിലും പറഞ്ഞിട്ടുണ്ടെങ്കിൽ വേറെ ഏതെങ്കിലും മന്ത്രിക്ക് മറുപടി നൽകണമെങ്കിൽ അപ്പോൾ പറയാം. ബഹുമാനപ്പെട്ട ആരോഗ്യ വകുപ്പുമന്ത്രി അപ്പോഴൊന്നും മറുപടി നൽകിയില്ല. എന്റെ വാക്കുട്ട് പ്രസംഗത്തിനിടയിൽ ഞാൻ വഴങ്ങിയതിനുശേഷമാണ് മറുപടി നൽകിയത്. പറയുമ്പോൾ, അപ്പോൾ നൽകിയ അവസരം ഞാൻ

സൂചിപ്പിച്ചിട്ടുള്ള കാര്യങ്ങൾ ക്ലാരിഫൈ ചെയ്യാൻ വേണ്ടിയല്ലേ ഉപയോഗിക്കേണ്ടത്. അതിനുപകരം ഇവിടെ അവതരിപ്പിച്ച എം.എൽ.എ.-യെ അധികേഷപിച്ചുകൊണ്ട് സംസാരിച്ചത് വളരെ തികഞ്ഞ അനുചിത്ര്യവും ദൗർഭാഗ്യകരവുമായിപ്പോയി. ശ്രീ. എൻ. ഷംസുദ്ദീൻ അവിടെ പോകാത്തതുകൊണ്ടല്ലല്ലോ മൂന്നാമത്തെ തവണയും ജയിച്ച് ഇവിടെ വന്നിരിക്കുന്നത്. ഓട് പൊളിച്ച് വന്നതല്ലല്ലോ ശ്രീ. എൻ. ഷംസുദ്ദീൻ. സ്വന്തം നിയോജക മണ്ഡലത്തിലെ ഗൗരവതരമായൊരു പ്രശ്നം ഈ നിയമസഭയിൽ ഒരു എം.എൽ.എ. ഉന്നയിക്കുമ്പോൾ ബന്ധപ്പെട്ട ഉത്തരവാദിത്വമുള്ളൊരു മന്ത്രി എം.എൽ.എ.-യെ അധികേഷപിച്ച് സംസാരിച്ചത് ദൗർഭാഗ്യകരമായിപ്പോയെന്ന് ഒന്നുകൂടി എന്റെ പ്രൊട്ടസ്റ്റ് ഇവിടെ രജിസ്റ്റർ ചെയ്യാൻ ആഗ്രഹിക്കുന്നു. ഇവിടെ ഞങ്ങൾ പറഞ്ഞത് ഒന്ന്, സർക്കാരിന്റെ കോ-ഓഡിനേഷനില്ല. അത് ഗൗരവതരമായി പരാജയപ്പെട്ടു. രണ്ട്, ആരോഗ്യ വകുപ്പ് ദയനീയമായി പരാജയപ്പെട്ടു. ഈ വാചകമടിയല്ലാതെ അവിടെയുള്ള പാവങ്ങളെയും കുഞ്ഞുങ്ങളെയും അവിടെയുള്ള ഗർഭിണികളായ സ്ത്രീകളെയും സംരക്ഷിക്കാനുള്ള ഒരു നടപടിയും ഇല്ല. എല്ലാം കടലാസിലാണ്.

മി. സ്പീക്കർ: യെസ്... യെസ്.... ചുരുക്കണം.

ശ്രീ. വി.ഡി. സതീശൻ: സർ, അതുകൊണ്ട് ഇത് കേരളത്തിന് മുഴുവൻ അപമാനകരമായ കാര്യമാണ്. ഇത് ശിശുമരണങ്ങളല്ല, നമ്മുടെ സിസ്റ്റത്തിന്റെ failure കൊണ്ടുണ്ടാകുന്ന കൊലപാതകങ്ങളാണ്. അക്കാര്യങ്ങൾ ഗൗരവതരമായി സഭാനടപടികൾ നിർത്തിവെച്ച് ചർച്ച ചെയ്യാത്തതിൽ പ്രതിഷേധിച്ച് ഞാനും എന്റെ പാർട്ടിയും വാക്കൗട്ട് ചെയ്യുന്നു.

(ഗവൺമെന്റ് നിലപാടിൽ പ്രതിഷേധിച്ച് പ്രതിപക്ഷനേതാവും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭ വിട്ട് പുറത്തുപോയി)

ഡോ. എം. കെ. മുനീർ: സർ, ഇവിടെ വളരെ ഗൗരവമുള്ളൊരു വിഷയമാണ് ശ്രീ. എൻ. ഷംസുദ്ദീൻ അവതരിപ്പിച്ചത്. ഞാൻ അതിലേക്കൊന്നും ആഴത്തിൽ കടന്നുചെല്ലുന്നില്ല. ഇത് ചർച്ച ചെയ്യേണ്ടൊരു വിഷയമാണെന്നുള്ള അഭിപ്രായത്തിൽ ഞാൻ ഉറച്ച് നിൽക്കുകയാണ്. അതിൽ രണ്ട് അഭിപ്രായം രണ്ട് വിഭാഗത്തിലുള്ള ആളുകൾക്കുണ്ടാകാൻ സാധ്യതയില്ല. കാരണം അട്ടപ്പാടിയിലുള്ള ജനങ്ങളുടെ പ്രശ്നം, അവിടത്തെ ശിശുമരണം ഇതൊക്കെ എല്ലാവർക്കും ഒരുപോലെ താല്പര്യമുള്ള വിഷയമല്ലേ? അത് നിർത്തുക എന്നുള്ളതും കുറച്ചുകൊണ്ടുവരിക

എന്നുള്ളതും....., കഴിഞ്ഞ ഗവൺമെന്റിന്റെ ഭരണകാലത്തെപ്പറ്റി ഇവിടെ പറയുകയുണ്ടായി. ഞങ്ങൾ ആ കാലത്തിലേക്കൊന്നും കടക്കുന്നില്ല. പക്ഷേ, ചരിത്രത്തിൽ ആദ്യമായി കമ്മ്യൂണിറ്റി കിച്ചൻ എന്നപറയുന്ന സംവിധാനമുണ്ടാക്കിയത് ഐക്യജനാധിപത്യ മുന്നണിയുടെ കാലഘട്ടത്തിലാണ്. അന്നാണ് ന്യൂട്രീഷൻ പോളിസിയുണ്ടാക്കിയത്. Fire in the Belly എന്ന പ്രശസ്ത പുസ്തകമെഴുതിയതും ഭക്ഷ്യ സുരക്ഷാ നിയമമുണ്ടാക്കിയ Mr. Harsh Mander ആണ് കേരളത്തിനുവേണ്ടിയുള്ള ന്യൂട്രീഷൻ പോളിസിയുണ്ടാക്കിയത്. ആ പോളിസിയിലാണ് ആദ്യമായി കമ്മ്യൂണിറ്റി കിച്ചനെന്ന് അദ്ദേഹം പറയുന്നത്. ആ കമ്മ്യൂണിറ്റി കിച്ചൻ ആദ്യം നടപ്പിലാക്കിയത് അട്ടപ്പാടിയിലാണ്. മാത്രമല്ല അവിടെ റാബിയിലും തെന്നയിലുമുണ്ടാക്കുന്ന പ്രാദേശികമായ ഭക്ഷണങ്ങൾ കോംപ്ലിമെന്ററിയായി കൊടുക്കാൻ വേണ്ടിയിട്ടാണ്. അല്ലാതെ ഉള്ള ഭക്ഷണത്തിന്റെ ഭാഗമായിട്ടല്ല. ഇതെല്ലാം അവരുടെ അനീമിയ കുറയ്ക്കാനും അതുപോലത്തന്നെ ന്യൂട്രീഷൻ ശക്തിപ്പെടുത്താനും അതുവഴി ശിശുമരണ നിരക്ക് ഇല്ലാതാക്കാനാണ്. ഇതൊക്കെ ചർച്ച ചെയ്യാൻ ധാരാളമുണ്ട്. അതുകൊണ്ട് ഞാൻ അതിവിടെ ചർച്ച ചെയ്യുന്നില്ല. പക്ഷേ, ഒരു കാര്യം പറയാം; ഇന്ന് ചർച്ച ചെയ്യാൻ



അനുവദിച്ചിട്ടില്ലെങ്കിലും സ്ത്രീകളുടെയും കുട്ടികളുടെയും കമ്മിറ്റിയിലെ ഒരംഗംകൂടിയാണ് ഞാൻ. ഞങ്ങൾ ഒരു റിപ്പോർട്ട് ഇവിടെ സമർപ്പിക്കുന്നുണ്ട്. റിപ്പോർട്ടുകൾ ചർച്ചചെയ്യാമെന്ന് മുമ്പ് പറഞ്ഞിരുന്നല്ലോ. ദയവുചെയ്ത് ആ റിപ്പോർട്ട് ചർച്ചയ്ക്കെടുക്കാൻ തയ്യാറാകണം. അതിനോട് ശ്രീമതി യു. പ്രതിഭ അടക്കം അനുകൂലിക്കുമെന്ന് ഞാൻ വിശ്വസിക്കുകയാണ്. അത് ചർച്ചയ്ക്കെടുക്കണം. അതെങ്കിലും ചർച്ചയ്ക്കെടുക്കണമെന്ന് പറഞ്ഞുകൊണ്ട് ഇപ്പോൾ ചർച്ചയ്ക്കെടുക്കാത്തതിൽ ഞാനും എന്റെ കക്ഷിയും വാക്കുട്ട് നടത്തുന്നു.

(ഗവൺമെന്റ് നിലപാടിൽ പ്രതിഷേധിച്ച് ഡോ. എം. കെ. മുനീറും

അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭ വിട്ട് പുറത്തുപോയി)

ശ്രീ. അനൂപ് ജേക്കബ്: സർ, 2013-ന് ശേഷമുണ്ടായ മരണങ്ങൾ, അതിനുശേഷമുള്ള ഇടപെടൽ ആ പ്രദേശത്തെ ശിശുമരണനിരക്കടക്കം കുറച്ചുകൊണ്ടുവന്നുവെന്നത് ബഹുമാനപ്പെട്ട മന്ത്രി സൂചിപ്പിച്ച കണക്കുകളിലുണ്ട്. 2017-ന് ശേഷം 2018 കാലയളവിൽ അത് വീണ്ടും വർദ്ധിച്ചുവരുന്നു. അതിനുശേഷമുണ്ടാകുന്ന പ്രശ്നങ്ങളാണ് ഇവിടെ ചൂണ്ടികാട്ടിക്കൊണ്ടിരുന്നത്. ഞാൻ കഴിഞ്ഞ പ്രാവശ്യത്തെ ശിശുമരണ

നിരക്കും കഴിഞ്ഞ ആറുമാസത്തെ ശിശുമരണ നിരക്കും വായിക്കാൻ ഞാൻ ആഗ്രഹിക്കുന്നില്ല. പക്ഷേ, ഇവിടെ ശിശുക്കളുടെ മരണം ഒരിക്കലുമുണ്ടാകാൻ പാടില്ല, ഒരു പ്രദേശങ്ങളിലുമുണ്ടാകാൻ പാടില്ല. ഈ അടിയന്തിര പ്രമേയത്തിന്റെ പൂർണ്ണ സ്പിരിറ്റ് ഗവൺമെന്റ് എടുത്തിട്ടുണ്ടോയെന്ന് എനിക്ക് സംശയമുണ്ട്. ഒരു വാക്കൗട്ടിനുവേണ്ടിയോ ഒരു വാദപ്രതിവാദത്തിനുവേണ്ടിയോ അല്ല. ഒരു പ്രദേശത്തെ ജനസമൂഹം അനുഭവിക്കുന്ന പ്രത്യേകിച്ച് ആദിവാസി വിഭാഗങ്ങളനുഭവിക്കുന്ന ഏറ്റവും ഗുരുതരമായൊരു പ്രതിസന്ധി സർക്കാരിന്റെ ശ്രദ്ധയിൽ കൊണ്ടുവരികയാണ്. അവിടെ ഉണ്ടായിരുന്ന കോ-ഓർഡിനേഷൻ ഇപ്പോഴില്ലെന്നത് യാഥാർത്ഥ്യമാണ്. ബഹുമാനപ്പെട്ട മന്ത്രി ഇവിടെ സൂചിപ്പിച്ചതുപോലെ അവരുടെ പുനരധിവാസമെന്ന നിലയിൽ സർക്കാർ പോകരുതെന്നാണ് എന്റെ അഭിപ്രായം. അവരുടെ ആവാസവ്യവസ്ഥയിൽ നിന്ന് മാറ്റി മറ്റൊരു പ്രദേശത്തേക്ക് കൊണ്ടുപോയി പുനരധിവാസിപ്പിക്കുക എന്നത് പ്രായോഗികമായൊരു കാര്യമല്ല. അവിടെ റോഡ്, വൈദ്യുതി എന്നിവയ്ക്കായി കോടിക്കണക്കിന് രൂപ ചെലവാകുമെന്ന് ബഹുമാനപ്പെട്ട മന്ത്രി ഇവിടെ സൂചിപ്പിക്കുകയുണ്ടായി.

മി. സ്പീക്കർ: യെസ്... യെസ്... നമ്മൾ അതെല്ലാം വിശദമായി ചർച്ച ചെയ്യുകഴിഞ്ഞു.

ശ്രീ. അനൂപ് ജേക്കബ്: സർ, എത്രകോടികൾ മുടക്കേണ്ടി വന്നാലും അവരെ ആ പ്രദേശങ്ങളിൽത്തന്നെ നിലനിർത്താനുള്ള നടപടിയുണ്ടാകണമെന്നാണ് എന്റെ അഭിപ്രായം. ഈ വിഷയം ചർച്ച ചെയ്യേണ്ട ഒന്നതന്നെയായിരുന്നു. അത് ചർച്ച ചെയ്യാത്തതിൽ പ്രതിഷേധിച്ച് ഞാൻ വാക്കൗട്ട് നടത്തുന്നു.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. അനൂപ് ജേക്കബ് സഭ വിട്ട് പുറത്തുപോയി.

സഭവിട്ട് പുറത്തുപോയ പ്രതിപക്ഷാംഗങ്ങൾ അല്പസമയത്തിനുള്ളിൽ വീണ്ടും സഭയിൽ ഹാജരായി.)